



Rivista Biblika li tohrog kull xahrejn mill-Kummissarjat ta' L-Art Imqaddsa tal-Provincja Frangiskana Maltija

Imwaqqfa fl-1955

*Computer Setting:
Gwann Abela ofm*

*Serje Gdida
Vol 24 Nru 133
Jannar - Frar 2003*

Editorjal	385
L-Evangeljju skond San Luqa	387
Il-Bibbja fidejna	396
Ġesù Kristu Omileta	401
Proverbji: fil-familja u fl-iskola	405

Editorjal ta' Twanny Chircop ofm

Premju Nobel tal-Paċi

għall-Patrijiet u s-Sorijiet ta' Betleħem?

Nittamaw li dan isseħħ: aħna konvinti li dak li l-patrijiet u s-Sorijiet ta' Betleħem urew waqt l-assedju tal-Bażilika ta' Betleħem għandu jiġi rikonoxxut bħal sinjal ta' Paċi li għandu ħafna x'jgħalliem lid-dinja.

Għadha ħajja fil-qalb ta' kulħadd it-tifkira ta' dawk il-ġranet, segwiti minna b'nifisna maqtugħ.... u anki llum għad baqa' b'żonn li ssir il-Paċi, ġewwa l-Art Imqaddsa kif ukoll kull fejn il-gwerra thedded il-ħajja tal-bniedem. L-istess diskorsi tal-Papa Ġwanni Pawlu II f'dan l-aħħar żmien kollha fihom tħeġġiġ biex nitolbu għall-Paċi fil-Lvant Nofsani.

Il-patrijiet u s-sorijiet ta' Betleħem taw u qed jagħtu xhieda li jistgħu jiġu solvuti d-differenzi mingħajr ma wieħed jirrikorri għall-vjolenza, li jiġi mħaddem id-djalogu ta' rispettt lejn il-ħajja, lejn kull ħlieqa. Ix-xieħda tagħhom kienet umli iżda qawwija biżżejjed li nixtiequ li tiġi msemma' fil-qalb ta' kull biedem li għandu rieda tajba.

Ma nixtieq inżid aktar ma' dak li diġà inkiteb fin-nomina għall-Premju Nobel li nistedinkom taqraw f'paġna 386. Huwa kummitat li ġie organizzat apposta ġewwa it-Toscana l-Italja, fil-bidu tas-Sajf li għadda, ikkordinat mill-Isqof Frangiskan Rodolfo Cetoloni, isqof ta' Montepuliciano. Jekk inti temmen li dawn il-patrijiet u s-sorijiet jistħoqqilhom dan il-premju Nobel, mur fuq is-"site" www.nobelbetlemme.org li ġie magħmul apposta, u hemm issib il-formoli li għandek timla. Jekk inti temmen dan stieden oħrajn biex jagħmlu bħalek.

Problema nkwetanti li l-Knisja fl-Art Imqaddsa qed tiffaċċja hija d-deċiżjoni li l-awtorità militari Iżraeljana ħadet biex tibni ħajt twil ħalli jisseparaw it-Territorji Palestinjani minn dawk ta' Iżrael. Dan il-ħajt issa diġà wasal sa Betleħem. Dan iffisser ħafna, għax b'dan il-mod 60 familja Nisranija li joġġhodu qrib il-qabar ta' Rakel fid-daħla ta' Betleħem se jiġu jgħixu ġewwa gaġġa, priġunieri ġewwa darhom stess. Imdawrin u maqtugħin, imċahħida minn kull assistenza ta' servizzi; hallewllhom daħla żgħira ġo ħajt li huwa għoli tmien metri, li anke jifred il-belt ta' Betleħem minn Ġerusalem. Din il-preokkupazzjoni ġiet espressa f'ittra li bagħtu l-Kustodju tal-Frangiskani Giovanni Battistelli flimkien mal-Patrijarka ta' Ġerusalem Michel Sabbah lill-Presidenti tal-konferenzi Episkopali. Appell qawwi lill-insara kollha biex isemmgħu leħinhom, u jagħmlu xi ħaġa qabel ma jkun tard wisq, biex tiġi salvata Betleħem. Dan huwa l-appell tagħhom:

"Jekk joġġhobkom, għamlu dak kollu li hu possibli permezz tal-Gvern tagħkom; permezz tal-ambaxxata Iżraeljana f'pajjiżkom; permezz ta' l-istess Gvern ta' Iżrael."

Quddiem din is-sitwazzjoni l-appell tiegħi f'dan iż-żmien tar-Randan, huwa li nitolbu u nofru s-sagrificċji tagħna għall-Paċi fil-Lvant Nofsani. Nemmen li l-Mulej kif dejjem kien fanin magħna jkompli juri s-sebħ tiegħu għal żminijiet aħjar, ikun Hu fil-qawwa tiegħu li jiddefendi l-art tiegħu u lil niesha. Jalla jkollna l-grazzja li nkunu nistgħu nerġgħu nibdew il-pellegrinaġġi lejn din l-art qaddisa għalix il-mixja f'din l-Art dejjem halliet il-benna tal-konverżjoni f'dawk li jhossu l-barka tal-qodusija ta' din l-Art.

Motivazzjoni Premju Nobel għall-Paċi

Hemm bosta hwejjeg li b'mod l-aktar sempliċi ntennuhom spiss u kuljum. Imma dawn, f'xi waqt preciz ta' grajjietna, jsiru "*gesti mhux tas-soltu*", hekk li jiksbu valur simboliku, fatti li kapaċi wkoll li jithaddtu weh'idhom. Ifakkru li f'kull sitwazzjoni d-djalogu jibqa' dejjem possibli, anzi li hu waħdu hu l-mezz, biex jitharsu l-hajjiet tan-nies, u t-triq li twassal għall-kisba tal-paċi.

Dan gara f'Betleħem matul dawk il-jiem meta l-Palestinjani, ċivili u arma-ti, okkupaw, u l-Iżraeljani assedjaw, il-Bażilka tat-Twelid.

Grazzi għall-mod kalm ta' kif gabu ruħhom il-Frangiskani, patrijiet u sorijiet, illi, imsaħħin mill-kelma ta' Ġesù u mir-regola ta' San Frangisk t'Assisi, flimkien mar-raġuni mogħtija minn Alla lil kull bniedem, għarfu jbegħdu liż-żewġ naħat milli jaqbd u f'xulxin. Konfront li kien iħalli bosta mejtin, minn naħa u minn oħra.

Filwaqt li l-Frangiskani wrew li huma tabilhaqq il-harriesa ta' dan il-post qaddis, imħolli mill-Knisja f'idejhom, u f'idejn ta' l-insara l-oħra Griegi u Armeni, taw ukoll prova li kienu din id-darba l-harriesa wkoll tal-hajja ta' bosta nies, u tal-paċi.

Minkejja t-tbatija, psikoloġika u morali, li kienu jagħfsu fuqhom, u jissuggerulhom biex jtilqu 'il barra u jabbandunaw il-Bażilka u jaħsbu għal rashom, u jhallu liż-żewġ naħat jitaqbd u bl-armi, għażlu t-triq iebba li ma jabbandunaw ix-xogħol tagħhom li jharsu b'periklu għal hajjithom, is-Santwarju.

Għal 39 jum wara xulxin qasmu flimkien din ix-xorta ta' hajja, u dak kollu li kellhom, mingħajr ma baqgħu lura milli jikkonvinċu liż-żewġ naħat, li kellhom isibu soluzzjoni onorevoli u paċifika, ta' kif tintemm din il-qagħda perikoluza.

F'din il-klima ta' tensjoni kbira, taw xhieda attiva tal-paċi, meta bosta drabi ndaħlu biex jikkalmaw lis-soldati, u hekk irnexxielhom li ma jhalluhomx jitaqbd u ma' xulxin. Dan kien ikollu żgur konsegwenzi traġiċi, fost dawk kollha mdaħħlin f'dan il-konflitt.

B'dan il-mod irnexxielhom iberrdu liż-żewġ naħat. L-indħil tagħhom, sa b'riskju personali, wassal biex ġew meħlusin iż-żewġ naħat. F'din il-Bażilka, instabet is-soluzzjoni li giet aċċettata mit-tnejn.

Aħna nemmu li d-djalogu bejn il-Palestinjani u l-Iżraeljani, espost kif inhu kuljum għall-falliment u l-iskoraġġiment, jista' jsir u jisseddaq billi jittiehed l-eżempju ta' din it-triq ta' solidarjetà bejn dawk kollha li għexu dawk il-jiem u l-iljeli fil-Bażilka ta' Betleħem.

Comitato Promotore
v. Fiorenzuola Vecchia, 2
53045 Montepulciano (Si)

nobel@nobelbetlemme.org

L-Evanggelju skond San Luqa

(Ikompli mill-ħarġa ta' Dicembru)

IS-SITT TAQSIMA

Il-passjoni u l-qawmien (Kap. 22 sa 24)

Kapitlu 22

Fl-istorja tal-passjoni, Luqa jinqeda bil-materjal ta' Marku imma jorganizza iktar, kull tant iqassru u kull tant jagħtih tifsir teoloġiku tiegħu. Jinqeda wkoll b'fonti tiegħu proprja u jipprezenta lil Ġesù bħala s-Salvatur tal-morda u l-midinbin. Ġesù jidher bħala l-martri li jaċċetta kollox b'dinjità u sabar liema bħalhom.

Ftehim sigriet tas-Sinedriju (22,1-6)

Meta resqet il-festa ta' l-Azzmi, jigi fieri s-sebat ijiem tal-Għid il-Kbir, il-qassisin il-kbar bdew ifittxu kif joqtlu lil Ġesù bla ma jqajmu l-poplu kontribom. Riedu jsibu lil xi ħadd li jgħidilhom fejn jgħaddi l-lejl u li juri lis-suldati li jmorru jaqbduh min hu l-imghallem fost il-grupp. Sabu lil Ġuda l-Iskarjota. Dan ma kienx possess mix-xitan imma kien strument f'idejh. Minn Ġwanni nafu li kienu l-flus li għamewh, imma jidher li hu qatt ma stenna li Ġesù se jkun maqtul. Sar dixxiplu ta' Ġesù għax stenna li Ġesù kien se jkun sultan ta' did-dinja, u meta ra li s-Saltna li ried iwaqqaf Ġesù kienet ta' natura spiritwali, iddeċieda li jbiegħu għall-flus. Mar għand il-qassisin il-kbar u tahom pjaċir bl-offerta tiegħu. Ha il-flus u beda jfittex l-okkażjoni li Ġesù jinqabad bil-moħbi tal-poplu. Il-ftehim sar aktarx nhar l-Erbgħa ta' qabel il-passjoni.

Tħejjija għall-ikla tal-Għid (22,7-13)

Meta resaq il-jum tal-Għid, Ġesù bagħat lil Pietru u lil Ġwanni (Luqa biss igib l-isem taż-żewġ Appostli mibgħutin minn Ġesù) biex iħejju l-ikla tal-Għid. Din l-ikla kienet tfsier tal-helsien tal-Lhud mill-jasar ta' l-Eġittu, imma kienet ukoll figura ta' dak li kellu jseħħ 'il quddiem (Kol 2,17), it-twaqqif tas-Saltna ta' Alla li tħaddan il-mifdijin bid-demmm tal-ħaruf.

It-tħejjija kienet tikkonsisti fit-tisjir tal-ħxejjex morri, iz-zalza li fiha jintbill il-ħaxix, xi ikel ieħor li jippreferu dawk mistednin għall-ikla, l-inbid aħmar, l-ilma, il-ħaruf bla tebgħa ta' sena, u l-ħobż azzmu. Il-post kellu jurih lill-Appostli wieħed raġel igorr ġarra ilma; il-post kien ġa mghammar bl-imwejjed, il-bankijiet, eċċ. L-Appostli marru u sabu dak kollu li kien qalilhom Ġesù.

It-twaqqif ta' l-Ewkaristija (22,14-23)

L-ewwel, Ġesù wera li din l-ikla kienet dejjem quddiem moħħu, għax tfsier it-twaqqif tal-fidwa li għaliha ġie fid-dinja. Qal lill-Appostli li din se tkun l-aħħar ikla f'din id-dinja, ikla li jerga' jagħmilha magħhom fil-hena tas-sema. Għandna ninnutaw li l-Ewkaristija hija pregustazzjoni tal-hena fis-sema. Imbagħad radd il-ħajr fuq il-kalċi (dan kien l-ewwel fost it-tlieta, jew erbgħa li l-Lhud kienu jxorbu fl-ikla tal-Għid) kif kien preskritt miċ-ċerimonjal, u qal lill-Appostli biex jaqsmuh bejniethom. L-inbid aħmar kien jithallat bl-ilma.

Wara dan, Ġesù bierek il-ħobż, qasmu u tah lill-Appostli (il-kliem "qasam" u "ta" għandhom tifsir sagrifikali); dan kien il-ħobż li kkonsagra. Imbagħad qabad il-kalċi u kkonsagra l-inbid (dan it-tieni kalċi kien li kkonsagra). Il-forma tal-konsagrazzjoni ta' l-



inbid hi bħal dik li jgħib San Pawl: “Dan il-kalċi hu l-Patt il-ġdid li jingħata għalikom..”. Hi forma differenti minn dik li jgħibu Matthew u Mark, imma t-tif-sir u s-sustanza huma l-istess.

Wara t-twaqqif ta’ l-Ewkaristija, Ġesù rrivela li kien se jkun ittradut minn wiehed mill-grupp appostoliku, imma ma qalx ismu, u l-Appostli bdew jistaq-su bejniethom min hu. Jidher mill-Evangelisti li Ġuda ma ħax mill-ħobż ikkonsagrat.

Min hu l-akbar fis-Saltna ta’ All (22-24-30)

Waqt l-ikla nqalgħet kwistjoni bejn l-Appostli dwar min se jkun l-akbar bejniethom. Moħħhom kien għadu fil-kobor, kif deher ftit qabel meta Ġwanni u Ġakbu bagħatu lil ommhom titlob lil Ġesù biex iqiegħdom wiehed fuq il-lemn u l-ieħor fuq ix-xellug tat-tron tiegħu. Ġesù wieġeb li fis-Saltna għandna nixbħu lil li għamilha ta’ qaddej fostna. Lill-Appostli mbagħad wegħdom ilkoll li għad isaltnu miegħu fil-hena tas-sema, imma qabel jeħtieġ li jgħaddu minn ħafna tiġrib, kif ga għaddu hu stess.

Ġesù jħabbar iċ-ċaħda ta’ Pietru (22,31-38)

Ix-xitan ħalla t-taqbida tiegħu kontra l-grupp appostoliku għall-mument l-aktar kritiku, għal meta qorbot il-passjoni ta’ l-Imgħallem. Rebaħ lil Ġuda u dar ukoll għal Pietru. Ġesù wera li talab għal Pietru biex il-fidi tiegħu fih ma tiġix nieqsa; din ma gietx nieqsa imma kienet se tixxekkel dak il-lejl stess meta ttradih għal tliet darbiet minkejja li hu qal li kien lest li jmur il-ħabs u jmut għalih.

Ġesù jwissi lill-Appostli (22,35-38)

It-twissija li Ġesù għamel lill-Appostli kienet magħmula b’figuri: jieħdu l-borża, il-ħorġa u sejf; hekk kienu jagħmlu l-Esseni meta jivvjaġġaw biex jiddefendu ruħhom mix-xkiel li jiltaq-għu miegħu matul il-vjaġġ. Ġesù ried iwissi b’dawn il-figuri li kien wasal għalihom żmien it-taqbida tagħhom kontra l-għedewwa. Imma huma ma fehmu xejn. Meta qalulu li kien hemm żewġt isjuf u wrew li ma kinux fehmu t-twissija, Ġesù ma riedx jaħli ż-żmien magħhom, u qalilhom: “Bizżejjed”.

**Ġesù jitolb fil-ġnien taz-żebbug
(22,39-46)**

Wara li ħareġ mill-ikla, Ġesù mar lejn l-Għolja taz-Żebbug fejn kien jgħaddi l-lejl fil-jiem ta' qabel. L-Appostli kienu miegħu u hu wissihom biex jitolbu biex ma jaqgħux fit-tigrib. Imbagħad talab lil Missieru biex jekk jista' jkun jitwar-rab minnu dak il-kalċi (ta' l-imrar); imma talab ukoll li tkun magħmula r-rieda tal-Missier u mhux tiegħu.

Billi Ġesù kellu n-natura umana bħal tagħna, deherlu anġlu jikkonslah. Ħass il-kefrija li kienet waslet fuqu, beża' u minħabba t-tensjoni kbira jgħeraq l-għaraq tad-demem fis-sens proprju tal-kelma. F'din id-deskrizzjoni, Luqa juża għal darb'ohra kliem tattobba Griegi.

Kif qam mit-talb, lemaħ id-dixxipli reqdin minħabba s-swied il-qalb, u ċanfarhom bil-ħlewwa. "Qumu u itolbu biex ma tidħlux fit-tigrib", qalilhom.

**Ġesù ttradut u arrestat
(22,47-53)**

Kif Ġesù kien għadu jitkellem waslu dawk li nbaghatu biex jarre-

stawh b'Ġuda quddiem biex jurihom min hu l-Imghallem. Kienet bewsa li jagħtu d-dixxipli lill-imghallmin tagħhom, imma fiċ-ċirkostanza kienet bewsa ta' kuntrast, kif juri kliem Ġesù: turi l-imghallem u fl-istess ħin bewsa li tittradih. Id-dixxipli tħajjru jagħtu bis-sejf u wieħed minnhom (Pietru) ħa s-sejf u qata' widint il-qaddej tal-qassis il-kbir (jismu Malku). Imma Ġesù waqqaf l-għawġ li nqala' u fejjaq il-widna tal-qaddej. Imbagħad ċanfar lir-rappreżentanti tas-Sinedriju għax marru għalih qishom biex jaqdbu xi ħalliel, għalkemm qabel kien ikun magħhom kuljum fit-tempju. Ried jgħidilhom li kienu nies li jibzġu, u li issa waslu jagħmlu dak li ilhom jix-tiequ jagħmluh għax kienet issa s-siegħa tagħhom u tad-dlamijiet (ta' Satana). Is-"siegħa tad-dlamijiet" għandha tiftiehem b'rebħa ta' Ġesù fuq Satana għax fiha twaqqfet ir-redenzjoni.

Iċ-ċaħdiet ta' Pietru (22,54-62)

Luqa ma jirrakkontax dwar dak li ġara f'dak il-lejl tal-biza' quddiem Anna u Kajfa. Imma jgħib it-tliet ċaħdiet ta'



Pietru bi kliem ta' rispett (iħalli barra l-ħalf u l-ġurament tiegħu) u jagħmel enfasi fuq s-sogħba li ħass meta "ħareġ 'l barra jibki b'qalbu maqsuma."

Ġesù mżeblaħ u msawwat (22,63-65)

Luqa ma jgħidx min kienu l-irġiel li għaddew biż-żufjett lil Ġesù u sawwtuh. Ma jidhirx li kienu l-qassisin il-kbar, nies ta' dinjità. L-istess irġiel qabdu jgħajjruh "b'ħafna kliem ieħor" ma' dak ta' qabel: biex jaqta' min kien tah id-daqqa. Luqa ma jgħidx li beżqulu fuq wiċċu, kif hemm f'Mattew u f'Marku; hawn ukoll Luqa juri s-senti-menti umanistiċi ta' kittieba ellenista.

Ġesù quddiem is-Sinedriju (22,66-71)

Kif ġa għidna, Luqa ma jithadditx fuq l-interrogatorji ta' matul il-lejl quddiem Anna u Kajfa, li kienu biss mistoqsijiet preparattivi għal dawk definittivi ta' quddiem is-Sinedriju li sar filgħodu. Skond is-sistema tiegħu ta' eliminazzjoni, Luqa jgħaqqad l-interrogatorji flimkien fil-laqgħa solenni tas-Sinedriju

li bilfors kellha ssir matul il-jum. F'din il-laqgħa ma setax jintilef iż-żmien. Billi ma nstabux xhieda li jaqblu matul il-lejl, Ġesù ġie mistoqsi jekk kienx il-Messija. Hu kkwotalhom il-pass ta' Danjel dwar Bin-il-bniedem (Dan 7,13), titlu mogħti biss lil David u lill-Messija, applika t-titlu għalih innifsu, u tenna jgħid li Bin il-bniedem "minn issa 'l quddiem ikun bil-qiegħda n-naħa tal-lemin ta' Alla li jista' kollox"; Mattew iżid: "u ġej fuq is-sħab tas-sema" (figura ta' qawwa divina). Huma fehmu li qalilhom li hu l-Iben ta' Alla, u fehmu wkoll li għamel lillu nnifsu Alla. Għalihom, dik kienet dagħwa kbira li titlob il-piena tal-mewt. U qatgħuhieu għall-mewt (Mat 26,66). Hawn sar żball kbir fil-proċedura legali lhudija għax ma setgħux jagħtu kundanna mingħajr qbil ta' xhieda.

Ġesù quddiem Pilatu u Erodi (23,1-12)

Il-Lhud, billi r-Rumani ħadulhom minn idejhom is-sentenza kapitali, kellihom jibagħatu lil Ġesù għand Pilatu biex jagħmel valida s-sentenza tagħhom. Ta' giddibin li kienu,





qegħidu quddiemu tliet raġunijiet fuq livell politiku: li xewwex in-nies, li ma ħalliex lil min iħallas it-taxxa lil Ċesri, u li għamel lilu nnifsu sultan. Kif sema' dan, Pilatu staqsa lil Ġesù jekk kienx tassew li għamel lilu nnifsu sultan, u Ġesù wiegħbu "Dan int qiegħed tgħidu." Il-gvernatur fehem tajjeb is-sitwazzjoni u tenna l-kliem tal-liġi rumana li fih ma hemmx ħtija. Imma meta huma baqgħu jinsistu, fehem li jkun aħjar għalih li jibgħat lil Ġesù għand Erodi Antipa li tahtu kienet il-Galilija mnejn ġie l-mixli; f'dawk il-jiem is-sultan kien Ġerusalem.

Erodi feraħ meta sema' li se jara lil Ġesù għax kien ilu jisma' bih u jixtieq jarah jagħmel xi miraklu. Għall-mistoqsijiet li għamillu Ġesù ma wieġeb xejn. Waqt li l-kbarat Lhud baqgħu jakkużawh b'saħna kbira, Erodi libbsu libsa tlellex u nfexx jgħaddih għaż-żuffjett mas-suldati tiegħu. Imbagħad baġhatu lura għand Pilatu li f'dik l-okkażjoni minn għedewwa saru ħbieb.

Ġesù kkundannat għall-mewt (23,13-25)

Pilatu fittex jehles lil Ġesù u qal lill-kapijiet tal-poplu li la hu u lanqas Erodi ma sabu ħtija fih mill-akkużi li nġiebu quddiemhom. Ġieb il-kompromess li jagħtih is-swat u jitolqu, iżda huma baqgħu jinsistu li Ġesù jkun maqtul u jinheles Barabba, raġel li qatel f'rewwixta. Il-kapijiet baqgħu jgħajtu u jitolbu li Ġesù ikun imsal-lab. Għat-tielet darba, Pilatu fittex jehles lil Ġesù, imma meta huma baqgħu jinsistu u semmewlu li jekk jehilsu jiksirha ma' Ċesri, beża' u ta lil Ġesù f'idejhom. Fir-rakkont kollu Luqa jhalli xi dettalji barra, iżda jfittex itaffi l-ħtija ta' Pilatu (biex ma jnaf-farx il-gvernaturi Rumani li taħthom kien hemm eluf ta' Nsara) u jagħfas fuq l-innoċenza u l-kalma dinjituża ta' Ġesù.

Ġesù msallab (23,26-43)

Fit-triq mill-pretorju għall-kalvarju,



Luqa jieqaf fuq żewġ episodji: iċ-Ċirenew li kien ġej mill-għalqa li għabbewh bis-salib biex iġorru ma' Ġesù, u n-nisa li bdew iħabbtu fuq sidirhom u jibku lil Ġesù. Lil dawn in-nisa Ġesù qalilhom biex ma jibkux lilu imma lilhom infushom u lil uliedhom, u permezz ta' proverbi bassrilhom il-qerda li kienet ġejja fuqhom. Il-vers 31 li jgħid: "Għax jekk dan kollu qegħdin jagħmluh liz-zokk meta għadu aħdar, mela xi jsir minnu meta jinxf?" għandu jtifisser hekk: "Jekk issa qed isir dan kollu fuq wieħed innoċenti (iz-zokk aħdar iffisser innoċenza) mela x'se jsir fuq il-bnedmin haġja?; (iz-zokk niexef hu figura ta' nuqqas ta' innoċenza).

Ma' Ġesù kien hemm żewġt irġiel oħra biex ikunu msallbin. Kif waslu fuq il-post imsejjaħ Qorriegħa (bil-Lhudi Golgotha u bil-Grieg Kalvarion) għax billi hi għolja żgħira fuq muntanja il-post qisu qorriegħa tar-ras, hemm Ġesù ġie msallab fin-nofs tat-tnejn l-oħra. Fuq is-salib, Ġesù l-ewwel talab biex jinħafer id-dnub ta' dawk li salbuh minħabba l-injoranza tagħhom, waqt li l-kapjiet bdew jiddieħku bih u s-suldati

jgħadduh biz-żmien u jnewwlulu inbid qares.

L-imġieba taż-żewġ msallbin miegħu kienet differenti: wieħed beda jgħajjru waqt li l-ieħor ċanfar lil sieħbu, stqarr dnubu u l-innoċenza ta' Ġesù, u talbu biex jiftakar fih meta jidhol fis-Saltna tiegħu. Lil dan Ġesù wiegħbu: "Tassew ngħidlek, illum tkun fil-ġenna miegħi." Luqa jsemmi wkoll il-kitba li kien hemm fuq ras Ġesù li tgħid: "Dan huwa s-Sultan tal-Lhud."

Il-mewt ta' Ġesù (23,44,49)

Bejn nofsinhar u t-tlieta waqgħet dalma kbira fuq il-pajjiż għax ix-xemx iddallmet; Lagrange, Dalman u oħrajn jaħsbu li kienet ekklissi mhux astronomika imma effett ta' sħab iswed. Il-velu tas-santwarju li ċċarrat min-nofs aktarx kien dak li jifred il-post l-iktar qaddis tat-tempju mill-post qaddis fejn kienu jiċċelebraw il-qasisin; dan ifisser li t-Testment il-Qadim kien għadda u beda l-ġdid.

L-aħħar kliem ta' Ġesù kien: "Missier, f'idejk jien nerħi ruħi. Iċ-ċenturjun li kien qed imexxi l-esekuzzjoni, li skond it-tradizzjoni kien jismu Longinu, meta ra l-mewta dinjutuża ta' Ġesù, stqarr: "Tassew li dan kien bniedem ġust". Skond Marku, iċ-ċenturjun qal: "Tassew kien Bin Alla". Aktarx li Marku hu iktar preċiż, u Luqa jgħid dak li fehem bl-istess kliem iċ-ċenturjun, raġel pagan. In-nies li raw x'għara bdew iħabbtu fuq sidirhom b'sinjal ta' niket. Luqa b'rispett jgħid li d-dixxipli u n-nisa li kienu ġew warajh mill-Galilija qagħdu jħarsu mill-bogħod, imma ma jgħidx l-għaliex baqgħu 'l bogħod mis-salib. Ġwanni jsemmi lulu nnifsu, lil Marija u n-nisa l-oħra li baqgħu taħt is-salib.

Id-difna (23,50-56)

Ġużeppi ta' Arimatija mar għand Pilatu u talbu l-ġisem ta' Ġesù biex jidf-

nu fil-qabar tiegħu li kien għadu hadd ma ndifen fih. Pilatu ma sabx diffikultà li jagħtihulu. Ġuzeppi kien membru tas-Sinedriju, raġel ġust li kien jistenna l-Messija. Luqa jagħtina dettal prezzjuż li jgħidilna li hu ma kienx qabel li Ġesù jinqatel. Nizzel lil Ġesù mis-salib, keffnu f'lizar u qeghedu fil-qabar ġdid li kien imħaffer fil-blat. Kien jum it-*Thejjija* ftit qabel ma beda s-Sibt, jġigfieri qabel inzul ix-xemx tal-*Ġimgħa*. Wara Ġuzeppi marru wkoll in-nisa twajbin li kienu nizlu ma' Ġesù mill-Galilija, raw il-qabar fejn qeghedu l-kadavru, u reġgħu lura halli jhejju il-fwejjaħ u l-mirra biex jidilku bihom il-ġisem. Billi l-qabar kien ftit 'l barra mill-belt, kien hemm żmien biżżejjed li jagħmlu dan. Imbagħad għaddew is-Sibt fil-mistrieħ kif kienet titlob il-liġi.

Ir-rakkont ta' Luqa dwar il-qawmien ta' Ġesù hu iktar komplet minn dak ta' *Mattew* u *Mark*.

Il-qawmien ta' Ġesù mill-imwiet (24,1-12)

Ġesù qam mill-imwiet mal-bidu ta' jum ġdid u ma' l-ewwel jum tal-*ġimgħa*; beda mela żmien ġdid. Kienet ir-rebbiegħa, l-istaġun meta l-*ħajja* tkun fl-aħjar tagħha. Dawk li marru hdejn il-qabar u haddu magħhom il-fwejjaħ nafu min kienu mill-vers 10 u minn *Mark* 16,1: *Marija* ta' *Magdala* u *Ġwanna* u *Marija* ta' *Ġakbu* z-*żgħir* u *Salome*, omm *Ġwanni* u *Ġakbu* l-*Kbir*. Dawn sabu l-*ġebbla* tal-qabar imgerrba; il-qabar imħaffer fil-blat kien jingħalaq b'ġebbla kbira titgerbeb fuq gandott. Meta dahlu fil-qabar sabu li kien vojta. Kif in-nisa kienu mħassbin, deherulhom żewġt irġiel (anġli) u qalulhom li dak li kienu qed ifittxu qam. Qalulhom biex jiftakru f'dak li kien qalilhom fil-Galilija: li Bin il-bniedem jingħata f'idejn il-midinbin, ikun imsallab, u fit-tielet jum iqum. Huma ftakru u telqu lura jagħtu l-aħbar lill-ħdax. L-*Appostli* ma emmnuhomx, imma *Pietru* ġera lejn il-

qabar u ra fih il-faxex biss. Mghaggeb, mar lura d-dar.

Mattew u *Mark* jgħidu li l-anġli kien wiehed, *Luqa* u *Ġwanni* tnejn. Il-fatt hu li l-ewwel aħbar tal-qawmien kienet mogħtija mis-sema. L-istedina ta' l-anġli lin-nisa biex jiftakru f'dak li intqal fil-Galilija saret biex tikkonferma l-fatt. Li l-*Appostli* ma emmnu lin-nisa jfisser li qabel il-qawmien ta' Ġesù ma kinux jifhmu sewwa dak li kien qalilhom: li kellu jmut u jqu; ifisser ukoll li l-*predikazzjoni* tagħhom ta' wara *Għid-il Hamsin* dwar il-qawmien ta' Ġesù kienet mibnija fuq konvinzjoni personali u mhux fuq għidut jew qlajja.

It-triq ta' Għemmaws (24,13-35)

Id-dehra lid-dixxpli ta' *Għemmaws* iġibha *Luqa* fit-tul u *Mark* f'zewġt ivrus biss (*Mk* 16,12-13) mingħajr ma jsemmi l-isem tar-raħal. Ir-rakkont ta' *Luqa* jidher li kien jintuza fil-liturġija ta' l-ewwel komunitajiet insara u jista' jkun li tlibbes b'termini ewkaristiċi (ara vers 30) biex juri li l-Ewkaristija tgħaqqad lil min jirċiviha ma' *Kristu* rxoxta fil-hena u l-glorja tas-sema. Il-ħsibijiet li fih ir-





rakkont huma profondi. Barra t-traċċi liturġiċi fir-rakkont, wiehed jinnota punti ta' katekezi li jiswew hafna għar-riflessjoni; per eżempju l-fatt li d-dixxipli, li kienu jafu tajjeb lil Ġesù, ma għarfuhx hlief wara l-qsim tal-ħobż.

Ir-rakkont hu wisq sabiħ u għani fil-ħsbijiet biex jiġi mqassar; għandu jinqara kollu b'riflessjoni u kalma. Id-dehra ta' Ġesù saret fl-istess jum tal-qawmien u fit-triq lejn Għemmaws, aktarx dak msejjaħ "El-Qubbejbe" li mhux 'il bogħod wisq minn Ġerusalem. Luqa jgħid li d-dixxipli kienu qalbhom sewda u maqtugħa, u jagħtina l-isem ta' wiehed biss: Kleofa. Kellhom qalbhom maqtugħa u tilfu t-tama f'Ġesù għax "kienu għa għaddew tliet ijiem" (mill-mewt tiegħu). Qalu li n-nisa qalulhom li issa qam u huma nhasdu. Imbagħad Ġesù ċanfarhom u beda jfissrillhom l-Iskrittura li l-Messija kellu jqum. Meta waslu fir-raħal, Ġesù kiel magħhom, għarfuh u ma deherx iktar. Imbagħad huma marru Ġerusalem u sabu lill-ħdax li tarfulhom li "il-Mulej qam tassew, u deher lil Xmun". Min-

naħa tagħhom, Kleofa u sieħbu tarrfu lill-ħdax b'dak li kien għadu kemm għalhom fit-triq u kif għarfuh fil-qsim tal-ħobż.

Rigward jekk fl-ikla ta' Għemmaws Ġesù kkonsagrax il-ħobż jew le, il-kumentaturi ma jaqblux bejniethom; Santu Wistin u oħrajn jgħidu iva, il-kotra jzommu li kienet ikla ta' l-imħabba li tfisser l-hena ġejjieni fis-sema.

Id-dehra lid-dixxipli (24,36-49)

Mad-dehra lil Pietru u lid-dixxipli ta' Għemmaws Luqa jzid din id-dehra li saret lill-Appostli miġburin flimkien. Luqa juri ċar li hawn jiddependi mit-tradizzjoni li tinsab fl-Evangēlju ta' Ġwanni u mhux mit-tradizzjoni ta' Mattew u Mark.

Meta d-dixxipli raw lil Ġesù twerwru għax hasbu li kien xi fantażma. L-ewwel selmilhom "Is-sliem għalikom", it-tislima li kien dejjem jagħti Ġesù wara l-qawmien. Imbagħad qalilhom biex ma jithawwdux, uriehom idejha u

riglejh u kiel quddiemhom l-biċċa ħuta mixwija li ressqulu huma. Fakkarhom li meta kien għadu magħhom qalilhom: “Jeħtieg li jseħħ kull ma nkiteb fuqi fil-Liġi ta’ Mosè, fil-Profeġi u s-Salmi” (it-tliet taqsimiet tat-Testment il-Qadim).

“Mbagħad fethilhom moħhom”, ħaġa li Ġesù ma kienx jagħmel meta kien fil-ġisem mortali tagħna. Issa, bil-ġisem gloriuż tiegħu, beda relazzjoni għida mad-dixxipli, relazzjoni iktar profonda li tisser bil-qawwa tal-fidi t-tagħlim profond ta’ l-Evangeliu.

Fl-aħħar fissrilhom dak li kien inki-
teb fuqu fit-Testment il-Qadim: li l-opra tal-Messija jkollha żewġ stadji: dik tal-mewt u l-qawmien, u dik tal-Knisja mis-sjunarja li tagħti dawl lill-ġnus li huma (l-Appostli) huma xhieda tagħha. Imbagħad wegħdhom il-miġja ta’ l-Ispirtu s-Santu; għalhekk ordnalhom biex jibqgħu fil-belt sakemm Alla jlib-bishom bil-qawwa tiegħu (nhar Għid-il-Hamsin).

It-tluġħ fis-sema (24,50-53)

Meta wieħed jaqra dan l-Evangeliu, jaħseb li t-tluġħ fis-sema sar nhar l-Għid, imma Luqa ma riedx li jiftiehem hekk; ried jorbot il-qawmien mat-tluġħ fis-sema (il-glorifikazzjoni ta’ Ġesù) u Għid-il-Hamsin li jagħlaq il-missjoni ta’ Ġesù u tibda dik ta’ l-Ispirtu s-Santu.


Il-ġrajja saret fuq l-Għolja taż-Żebbuġ, ’il fuq minn fejn bdiet l-agonija, minn ħdejn Betanja, fejn kien midluk bil-fwejjaħ qabel il-passjoni. L-Insara tal-bidu kienu jilmħu fit-tluġħ fis-sema s-sbuħija ta’ l-incens tielgħa ’l fuq mat-talb tagħhom.

Luqa jagħlaq ir-rakkonti tiegħu bil-barka mogħtija mill-Imgħallem gloriuż lid-dixxipli fidili tiegħu u bil-ferħ u t-talb tagħhom magħqudin f’għaqda ta’ mħabba bejniethom. Il-ħajja ta’ Ġesù fostna bdiet bis-sliem li ħabbru l-angli fit-twelid u għalqet bis-sliem u l-barka mogħtijin minnu.



IL-BIBBJA F'IDEJNA

*Minn Jannar ta' din is-sena l-Kummissarjat ta' l-Art Imqaddsa f'Malta beda jippubblika fuljett ta' erba' pagnni kull xahar jismu **Il-Bibbja f'idejna**. Dan il-fuljett, li jitratta kull xahar tema biblika jew Ktieb tal-Bibbja, huwa prinċipalment indirizzat għall-gruppi ta' talb u gruppi li jixtiequ jkollhom f'idejhom materjal bibliku għal-laqqhat tagħhom. Fil-fatt dan il-fuljett joffri wkoll għażla ta' siltiet bibliċi għad-diskussjoni kif ukoll xi mistoqsijiet li jistgħu jintuzaw bhala punti ta' tluq għad-diskussjoni fil-gruppi.*



*Il-harga ta' Jannar bhala titlu kellha **Kif taqra l-Bibbja**, filwaqt li l-harga ta' Frar kellha bhala titlu **Ġenesi, Ktieb in-Nisel**. Il-harga ta' Marzu bhala titlu ser ikollha **Ezodu, Ktieb il-Helsien**. Għall-Għid din is-sensiela l-gdida ser ikollha **Suppliment bit-titlu Kif titlob bil-Bibbja**.*

Il-fuljett huwa idejali għall-gruppi li jixtiequ jkollhom formazzjoni biblika. Il-fuljett jinbiegħ mill-Kummissarjat ta' l-Art Imqaddsa, 8 Triq Santa Lucija, Il-Belt (Tel: 21 242254) bil-prezz ta' 5 centezmi. Abbonament li jasal iddar bil-posta jiswa Lm 2.00 fis-sena.

Il-fuljett huwa kumplimentari għar-Rivista Biblika L-Art Imqaddsa li toħrog kull xahrejn mill-Kummissarjat ta' l-Art Imqaddsa.

Il-belt ta' Akri (Akko)

San Frangisk ta' Assisi wasal fl-Art Mqaddsa fis-sena 1219, meta sbarka fil-port Kruċjat ta' San Ġwann ta' Akri. Din il-belt hi waħda mill-eqdem u tissemma saħansitra fl-Ittri ta' Tell Amarna. Dawn littri, xi tliet mija b'kollox, imorru lura għar-renji tal-Farawni Eġizzjan Amenhotep III u ibnu, il-famuż Ikhnaton bejn l-1411 sal-1350 qK. Fil-Kotba Mqaddsa tissemma' fil-Ktieb ta' l-Imħallfin (1,33) bħala parti mit-territorju mogħti lit-Tribu ta' Aser. Hafna Griegi, bħalma kienet l-użanza, stabbilew rwieħhom hawnhekk u f'portijiet oħra. Akko, kif kienet magħrufa il-belt dak iż-żmien, kien isem imnissel mil-kelma Aka li tfisser 'kura'. Dan għaliex kien jingħad li Erkole, midrub serjament, kien gie

hawn u sab pjanti aromatiċi u hwawar li fejquh. Fl-epoka Rumana kienet saret centru kbir ta' sajd tant li f'dak iż-żmien kien sar popolari il-qawl, "Hemm bżonn li wiehed iġib ħut f'Akko?".


Fi żmien il-Griegi u r-Rumani kienet tisesejjah Ptolemajs wara Ptolemew II, Re ta' l-Eġittu, li bena l-fortifikazzjonijiet tal-belt fil-261 qK. Fl-Atti ta' l-Appostli tisesejjah b'dan l-isem fir-rigward ta' wiehed mill-vjaġġi li għamel San Pawl; "Komplejna l-vjaġġ bil-baħar u minn Tir wasalna Ptolemajs; sellimna lill-aħwa u għaddejna ġurnata magħhom" (Atti 27,1).

L-istorja kbira tagħha tibda tassew bil-Kruċjati. Huma għamluha il-port prinċipali tagħhom u tawha l-isem ta'



San Ġwann ta' Akri, għaliex il-Kavallieri ta' San Ġwann kellhom il-kwartieri ġenerali tagħhom hawn. Dawk kollha li kienu jġu mill-Punent, kemm Kruċjati jew pellegrini, kienu jizbarkaw hawn. Kif ġa ingħad, kien hawn li wasal San Frangisk fl-1219. Dan il-fatt huwa mfakkar illum permezz ta' triq imsem-mija għalih. Id-data hi miktuba fuq il-plakka li ġgħib isem it-triq.

Wara l-battalja disastruża ta' Hattin fl-4 ta' Lulju 1187, fejn l-armata Kruċjata giet mirbuħa kompletament,



Akri ċediet lil Saladin. Sentejn wara, ir-Re ta' Gerusalem, Guy de Lusignan, attakka l-belt. Għal-ewwel kellu 900 ruħ, bejn suldati u kavallieri iżda malajr ingħaqdet miegħu l-Ewropa kollha. Eluf ta' ġellieda ġew mill-Frijsja u d-Danimarka. Warajhom waslu qtajja ta'

Inglizi u Fjammingi. Id-Duka ta' Swabia wasal b'ħamest elef suldat, warajh ġie Rikkardu Qalb ta' Ljun mill-Ingilterra u Filippu Awgustu minn Franza. Wara ħafna taqbid aħrax il-belt waqgħet f'idejn l-Insara fit-12 ta' Lulju 1191.

Peress li ma rnexxilhomx jirbħu lura il-belt ta' Ġerusalem, il-Kruċjati stabbilew il-kapitali tagħhom f'din il-belt, u tawha l-isem ta' San Ġwann ta' Akri.

Irnexxielhom iżommuha għal kważi mitt sena eżatt sal-ġurnata. Il-belt intilfet definittivament fit-18 ta' Mejju 1291 bħala rizultat ta' ġlied intern u għira bejniethom.

Il-belt li kienet darba sinjura bil-mod il-mod waqgħet f'rovina u abbandun sa l-1749 meta, taħt it-tmexxija tax-Sheikh Bedwin, Daher el'Omar, reġa' bdiet tiġi ppopolata u mkabbra. Daher el'Omar bena mill-ġdid il-ħitan tal-belt u waqqaf ir-residenza uffiċjali tiegħu hemm. Gie maqtul fl-1775 minn wieħed Aħmad, Paxa Bosnjam. Dan ta' l-aħħar, minħabba il-ħruxija tiegħu, kien imlaqqam "Jazzar" mill-Għarab, li tfsisser "Hanxar l-għonq". Aħmad baqa' jaħkem fil-belt sa l-1805 u tella' ħafna bini. Saħħaħ il-fortifikazzjonijiet tal-belt, bena ħafna postijiet pubbliċi li jinkludu il-moskeja il-kbira li sa din il-ġurnata ġgħib ismu. Kien fiż-żmien it-tmexxija tiegħu li Napuljun ittenta jirbaħ il-belt. Iżda il-flotta Ingliża, taħt it-tmexxija ta' l-Ammirall Sir Sidney Smith daħlet biex tgħin lil Jazzar u Napuljun ġie mirbuh u mkeċċi mill-Palestina.

Illum Akri, jew biex insejħula bl-isem li l-Lhud reġgħu tawha Acco, hi belt pittoreska ħafna. Minkejja li kemm il-belt il-qadima u dik moderna huma fil-predominanza tagħhom Lhud, għad fadal komunitajiet żgħar Insara u Musulmani. Fid-deskrizzjoni tiegħi tal-postijiet ta' interess li wieħed jista' jżur qed nieħu spunti mill-*Guide to the Holy Land* ta' Fr. Eugene Hoad, ippublikat mill-Franciscan Printing Press ta' Ġerusalem.

Kif nidhlu fil-belt il-qadima ngħaddu mill-Bieb ta' l-Art u naqsmu fuq żewġ fossijiet niexfa minn ġewwa l-ħitan mibnija minn Daher el'Omar u s-suċċessur tiegħu el-Jazzar. Naslu mill-ewwel fuq pjattaforma mgħollija fejn fuqha hemm il-Moskeja ta' Jazzar probabilmment mibnija fuq ir-rovini tal-Katidral tas-Salib Mqaddes ta' żmien il-Kruċjati. Din il-moskeja imponenti hi mdawwra b'bitħa sabiħa li hi magħluqa b'kolonnata bil-koppli. L-oqbra ta' Jazzar u s-suċċessur tiegħu Suleinjan jinsabu hawn.

Kif inħallu l-moskeja naslu għall-Mużew Muniċipali, bini li qabel kien il-Banju Tork Hammam el-Basha. Il-mużew hu mimli b'ogġetti arkeoloġiċi misjuba fiz-zona ta' madwar. Hawn insibu materjal mill-Epoka Preistorika flimkien ma' dawk mill-epoki Eġizzjani, Griegi, Rumani, Kruċjati u Għarab. Ma' dawn wieħed irid iżid il-Banju nniffsu li hu struttura interessanti ħafna.

Jekk nerġgħu lura hdejn il-Moskeja ta' Jazzar nistgħu nidhlu f'għadd ta' kmamar kbar bis-saqaf arkat ta' żmien il-Kruċjati. Fost dawn hemm il-kamra sabiħa magħrufa bhala is-Sala ta' San Ġwann li probabilmment kienet il-sala tal-pranzu tal-Kavallieri ta' San Ġwann. F'kantuniera insibu ġilju ta' San Ġużep (fleur de lys) imnaqqax b'sengħa kbira li aktarx sar biex jikkommemora ż-żjara ta' San Lwiġi ta' Franza. Hu kien mexxa is-7 u t-8 Kruċjata. Hu kien imbarka lejn it-tmiem ta' l-1248 u ħataf il-belt ta' Damjetta is-sena ta' wara. Waqt li kien fi triqtu biex jattakka il-Kajr, ġie maqbud u wara li tħallas ir-riskatt mar Akri fl-1250. San Lwiġi baqa' fl-Art Mqaddsa għal erba' snin qabel ma mar lura Franza. Reġa' telaq lejn l-Art ta' Kristu fl-1267 Iżda miet f'Kartaġni fl-1270 bil-kliem, "Ġerusalem, Ġerusalem" fuq fomm.

Passaġġ sigriet mis-Sala ta' San Ġwann iwassal sal-baħar u min iżur il-post jista' isegwi dan il-passaġġ għall-

biċċa l-kbira tiegħu. Fit-tarf tal-passaġġ, li hu miftuħ għall-viżitaturi, wieħed isib serje oħra ta' swali ta' żmien il-Kruċjati. Originarjament dawn kienu jagħmlu parti mill-kwartieri ta' l-isptar tal-Kavallieri ta' San Ġwann.

Wieħed jista' jara l-fdalijiet ta' tliet dverni tal-karavanijiet ta' żmien l-Għarab. L-ewwel jisimha Khan el-Umdan, jew Dverna tal-pilastru għaliex il-bitħa interna hi mdawwra kollha kemm hi bil-pilastru tal-granit aħmar u iswed, miġjub mir-rovini ta' Ċesarija iżda li originarjament kien ingieb mill-



Eġittu. It-tieni dverna jisimha Khan el-Efranġ, jew Dverna ta' l-Ewropej waqt li it-tielet tissegħħ Khan Shawarda.

Wieħed jista' jara fdalijiet ta' bini Tork u ta' żmien il-Kruċjati kullimkien fi hdan il-ħitan ta' Akri: btieħi u toroq pittoreski; Bazaars u ħwienet żgħar u



helwin. Faċilment wiehed jieħu lilu nniffsu lura għal żmien Akri tal-qedem.

Il-Khan el-Efranj hu maħsub li nbena fuq il-post fejn kien hemm il-kunvent tal-Klarissi. Il-knijsja u l-iskola Franġiskana illum jinsabu fil-perimetru ta' dan il-Khan.

Il-Khan el-Umdan inbena minn El-Jazzar fl-1785 fuq ir-rovini tal-kunvent Dumnikan. F'waħda mid-daħliet ta' dan il-Khan hemm Torri ta' l-Arloġġ li inbena fl-1906 biex jikkommemora il-ġublew tas-sultan Tork 'Abdul Hamid II.

Iċ-Ċittadella mibnijja minn Jazzar fuq pedament ta' żmien il-Kruċjati tinsab fil-majjistral tal-belt. Fi żmienijiet differenti ntużat bħala post ta' irqad għas-soldati, maħżen ta' l-armi u ħabs. Parti minnha illum għadha tintuża bħala sptar. Fiċ-Ċittadella insibu wkoll il-Mużew tal-Kuraġġ, bħala tifkira tal-

ġellieda Lhud li ġew ġustizzjati hemm. Prattikament ma fadal xejn minn Akri Biżantina.

Fis-26 ta' Marzu 1969 triq fil-belt issemiet għal San Franġisk ta' Assisi biex tfakkar is-750 anniversarju tal-wasla tiegħu f' Akri. Fil-11 ta' Ġunju ta' l-istess sena, ir-rabtiet bejn l-Italja u Akri ġew immarkati billi lil diversi pjazzez u toroq ingħataw l-ismijiet ta' bliet marittimi Taljani li kellhom sehem kbir fil-Kruċjati, fosthom Ġenova, Pisa, Venezja u Amalfi. Marco Polo wkoll żar din il-belt u huwa mfakkar bi pjazza żgħira.

Mal-baħar nistgħu naraw żewġ portijiet, dak fuq in-naħa ta' ġewwa kellu hafna torrijiet bħala difiża, dawn huma parzjalment viżibbli fil-baħar. Il-moll tal-qedem kien iwassal sa El Manara (Fanal), darba imsejjaħ it-Torri tad-Dubbien.

Ġesù Kristu Omileta

L-istudji li saru dwar il-persuna storika ta' Ġesù ta' Nazaret, dwar il-kliem u l-għemil tiegħu, jgħinu biex wiehed jipprova jifhem il-ħidma omiletika ta' Ġesù. Meta ngħidu ħidma omiletika nifhmu azzjoni ta' xandir tal-bxara t-tajba li hi distinta mill-predikazzjoni ta' Ġesù. Jeħtieg li naraw kif l-Evangēlji jattribwixxu għal Ġesù attività ta' natura omiletika. Hu diffiċli ħafna li nippretendu li fl-Evangēlju nsibu mudelli ta' omeliji li għamel Ġesù fil-ministeru messjaniku tiegħu. Fi kliem ieħor, ma jistax ikun nippretendu li fl-Evangēlji se nsibu l-kliem eżatt li bih Ġesù inqeda biex għamel omeliji fis-sens eżatt tal-kelma griega *homilein* (tiddjaloga, titkellem ma' xi hadd, tagħmel diskors). Minkejja kollox, fost il-materjal letterarju ta' l-Evangēlji li fih jidwu ċertament il-kliem ta' Ġesù storiku, nistgħu nidentifikaw xi kontenuti omiletici.

Għidna li l-omiletika hi distinta mill-predikazzjoni. Dan hu fattur importanti, għaliex filwaqt li, bil-kelma "predikazzjoni" nifhmu kull tip ta' xandir tal-Kelma ta' Alla, f'kull kuntest, żmien, kultura u ambjent, bil-kelma "omelija" nifhmu x-xandir tal-bxara t-tajba fil-kuntest ċelebrattiv liturgiku (fis-sens kristjan) u sinagogali (fis-sens lħudi). Għaldaqstant irridu nfittxu l-intenzjoni ta' Ġesù bħala bniedem sto-

riku, li jrid jgħaddi tagħlim marbut essenzjalment mal-kult sinagogali. Dan nindunaw bih permezz ta' l-użu ta' verbi bħal "tgħallem" (*didasko*), "ixxandar" (*kerysso*), "tevangēlizza" (*euanghelizo*), u ta' riferimenti espliciti għas-"sinagoga" u għall-jum tas-"Sibt". Hu għalhekk importanti, li qabel ma nitkellmu dwar Ġesù bħala omileta, naraw il-kuntest lħudi li fih Hu kien jgħallem fl-ambjent liturgiku-sinagogali.

Ġesù u l-omelija fis-sinagoga Lħudija

Ix-xhieda ta' Filone ta' Lixandra tagħtina ħjiel dwar kif setgħet kienet tkun magħmula ċ-ċelebrazzjoni sinagogali u l-qagħda ta' l-omelija fil-kuntest ta' din iċ-ċelebrazzjoni fl-ewwel sekli ta' l-era kristjana. B'dan il-mod inkunu nistgħu nifhmu xi ftit l-ambjent li fih Ġesù seta' wettaq l-attività omiletika tiegħu.

Il-liturgija sinagogali kienet issir filgħodu tas-Sibt. Kienet tibda billi kulhadd preżenti fis-sinagoga kien idur iħares lejn id-direzzjoni tal-bieb tas-sinagoga, li dejjem kien iħares lejn Ġerusalem (ara Mt 6,5; Mk 11,25; Lq 18,11). F'dak il-ħin kienet tingħad b'mod solenni listqarrija tal-fidi Lħudija, Shemà Israel ("Isma' Israel" Dt 6,4-9). Din kienet tiġi mxandra mis-



saliah, li kien ikun membru tal-ġemgħa li jkun ġie magħżul apposta mir-*rosh hakkenesth*, jew kap tas-sinagoga. Għal din l-istqarrija ta' fidi kulhadd kien iwieġeb Amen.

Wara dan il-kap tas-sinagoga kien jagħżel lezzur. Sadanittant il-*hazzan*, jew il-qaddej (ara Lq 4,20) kien joffri r-romblu li minnu kien isir il-qari (ara Lq 4,16). Hu diffiċli nkunu nafu jekk kienetx diġà daħlet id-drawwa li diversi lezzuri jaqraw ftit vrus wieħed wara l-ieħor, bil-barka fil-bidu u fit-tmiem ta' kull qari, inkella jekk lezzur wieħed kienx jaqra kollox, kif jidher li kienet id-drawwa fost il-Lhud tad-djaspora. Importanti kien, iżda, li xi hadd jittra-duci l-qari, għax il-Kelma ta' Alla kienet tinqara bil-Lhudi, li ħafna nies ma kienux jafuh. Kien meħtieġ li t-traduttur, jew *meturgeman*, jaqleb il-kliem mit-test Lhudi għall-ilsien tal-poplu, li kien l-Aramajk. Xhieda ta' dan insibuha ċara fil-Ktieb ta' Neħemija 8,8, fejn jingħad li l-qari tal-ktieb tal-liġi ta' Alla kien jiġi segwit minn spjegazzjoni biex in-nies jifhemu l-qari. Mela spjegazzjoni mhux fis-sens ordinarju ta' kumment fuq il-kelma, imma fis-sens ta' traduzzjoni tal-kelma, li setgħet ukoll tiegħu għamla ta' kummentarju.

Il-qari mill-Iskrittura kien isir f'zewġ mumentanti. L-ewwel qari kien ikun silta mit-Torah, jew liġi ta' Alla, l-ewwel ħames kotba tal-Bibbja, jew Pentatewku. Din is-silta kienet tisseejjah *parashah*. Warajha kienet tinqara silta mill-Kotba tal-Profeti, u din kienet tisseejjah *haftara*. L-*eqdem* xhieda u l-aktar waħda żgura ta' dan il-qari doppju nsibuha f'Atti 13,15, fejn fis-sinagoga ta' Antjokja ta' Pisdja, "wara l-qari tal-Liġi u tal-Profeti", Pawlu u Barnaba jiġu mistiedna mill-kapi tas-sinagoga biex jgħidu kliem ta' tteġġig lill-poplu (appunt, biex jagħmlu omelija).

Filwaqt li l-qari tat-Torah kien isegwi dik li illum insejthulha *lectio continua*, jiġifieri siltiet li kienu jkomplu waħda wara l-oħra kull ġimgħa, il-qari mill-

Profeti ma kienx isegwi l-istess ordni. Ma nafux jekk dan it-tieni qari, il-*haftara*, billi ma kienx fiss, setax jiġi magħżul mill-qarrej u jekk din kienetx drawwa stabilita. Fil-bidu tal-kristjaneżimu, fil-liturġija sinagogali, kien hemm ciklu għall-ewwel qari (*parashah*) li kien magħmul minn 154 silta (għal perjodu ta' tliet snin), jew minn 175 silta (għal perjodu ta' tliet snin u nofs).

Wara l-qari tal-Liġi u tal-Profeti, il-kap tas-sinagoga kien jahtar lil xi hadd minn daww preżenti biex jagħmel id-*derasha*, appuntu l-omelija. Dak kien jiżviluppa t-temi tas-siltiet bibliċi li jkunu inqaw billi jibqa' bilqiegħda (ara Lq 4,20). Wara l-omelija kienet tingħata l-barka minn xi qassis, jekk dan kien ikun preżenti. Jekk ma kienx ikun hemm qassis il-barka kienet tiġi reċitata mill-*hazzan*, jew qaddej tas-sinagoga.

L-omelija sinagogali kellha introduzzjoni (*petihah*), li kienet tista' tit-qjies bħala omelija ċkejna fil-kuntest ta' l-istess omelija. Kellha wkoll konklużjoni (*hatimah*). Il-ftuħ ta' l-omelija seta' jkollu forom diversi. Metodu komuni kien dak tal-ftuħ sempliċi, li kien jikkonsisti filli min jagħmel l-omelija jibda billi jikkwota silta biblika li, diversi drabi, kienet tkun differenti minn daww li nkunu nqaw fil-*parashah* u fl-*haftarah*. Metodu ieħor kif kienet tibda l-omelija kien dak magħruf bħala *yelammedenu*, jew "jgħallimna", li kien jikkonsisti billi l-omileta jibda bil-kelmiet: "Jalla l-imgħallem tagħna jgħallimna...". L-aħħar metodu kien dak li wieħed jibda l-omelija billi jlis-sen kliem ta' barka li fih kien jiġbor silta biblika li tkun kapaċi li tiffirma t-tema ta' l-omelija. Il-konklużjoni ta' l-omelija ġeneralment kien ikollha kliem ta' faraġ u kienet tistieden għall-attenzjoni għall-aħħar żminijiet. Fuq kollox kienet tinsisti dwar it-tama fil-Messija u fid-dinja li għad trid tiġi.

L-istudju dwar l-omelija ta' Ġesù fil-liturġija sinagogali jista' jsir fuq zewġ

livelli: fuq il-livell ta' Ġesù storiku u fuq dak tar-redazzjoni ta' l-Evangēli. Qabel ma naraw dan id-diskors fuq il-livell ta' Ġesù storiku, u l-kliem li Hu seta' qal u li nsibuhom fl-Evangēli, naraw il-livell redazzjonali. B'dan nifhmu żewġ omeġliji li Ġesù għamel fis-sinagoga, skond l-evangēlisti Luqa u Ġwanni. Is-siltiet li se jrin naraw huma dawk ta' Lk 4,17-27 (Ġesù fis-sinagoga ta' Nazaret) u Ġw 6,25-59 (id-diskors ewkaristiku ta' Ġesù fis-sinagoga ta' Kafarnahum).

Fil-każ ta' Ġw 6,25-59 ma tantx insibu dettalji, għalkemm is-silta hi kummentarju twil dwar ir-riflessjoni li Ġesù jagħmel fuq it-tema tal-manna-ħobż li jinżel mis-sema, li l-Missier jagħti lill-bnedmin biex ikollhom il-ħajja ta' dejjem. F'Ġw 6,59 jingħad espliċitament li Ġesù għallem dan kollu "fis-sinagoga ta' Kafarnahum". Ninnutaw żewġ kelmiet importanti, jiġifieri "tagħlim" (*didasko*) waqt iċ-ċelebrazzjoni tas-Sibt fis-"sinagoga" (*synagoge*). Il-kontenut omiletiku ta' Ġesù jinsab x'aktarx fl-ewwel taqsima tas-silta, jiġifieri f'Ġw 6,25-51. Il-*parashah* x'aktarx kienet tikkonsisti fir-rakkont tal-manna mill-Ktieb ta' l-Eżodu 16, filwaqt li l-*petitah* setgħet kienet is-Salm 78,24: "xita ta' manna bagħatilhom x'jieklu, tahom il-qamħ mis-sema". It-tieni taqsima (Ġw 6,52-58) għandha x'taqsam ma' djalogu bejn Ġesù u l-Lhud dwar il-ħobż ħaj li jinżel mis-sema. Din tista' tirreferi għal mument ieħor importanti tal-laqqgħat sinagogali ta' jum is-Sibt, jiġifieri l-laqqgħa ta' tagħlim li kienet issir is-Sibt wara nofs in-nhar f'ambjent qrib l-ambjent tat-talb tas-sinagoga proprja. F'Kafarnahum hemm eżempju tajjeb ta' dan l-ambjent maġenb is-sinagoga prinċipali.

Jidher li hi aktar ġara s-silta minn San Luqa (Lq 4,17-27). Għalkemm qasira, is-silta ta' Luqa toffrilna elementi importanti tal-liturġija sinagogali: l-episodju jseħħ fil-jum tas-Sibt, fis-sinagoga ta' Nazaret. Lil Ġesù joffrulu r-romblu tal-Profeta Isajja, u Hu jikkum-


menta s-silta ta' Is 61,1-2, li x'aktarx kienet il-haftara ta' dak is-Sibt. Interessanti li wieħed jinnota li, qabel ma jintroduċi l-episodju ta' Nazaret, Luqa jipprezenta sommarju ċkejken dwar il-predikazzjoni ta' Ġesù fis-sinagoga: "Kien jgħallem fis-sinagogi tagħhom u kulħadd kien ifaħħru ħafna" (Lq 4,15). Dan it-tip ta' sommarju jinsab f'diversi siltiet evangēliċi oħrajn. Hekk nafu li Ġesù kien "jgħallem" (*didasko*) fis-sinagogi (Lq 4,15; Ġw 6,59; 18,20), fil-jum tas-Sibt (Mk 1,21; Lq 4,31; Mk 6,2; Mt 13,54; Lq 4,16; Lq 6,6; Mt 12,9; Mk 3,1; Lq 13,10). Ġesù kien ukoll "ixandar" (*kerysso*) fis-sinagogi (Mt 4,23; Mk 1,39; Lq 4,44; Mt 9,35) il-bxara t-tajba tas-Saltna (ara R. De Zan, "Nuovo Testamento", *Dizionario di Omiletica*, Elle Di Ci - Velar, Torino 1998, 1004-1012).

L-azzjoni omiletika ta' Ġesù

Jekk nagħmlu studju ta' xi sommarji evangēliċi, nistgħu nintebħu b'elementi li huma bizzejjed biex fihom nitkellmu dwar ħidma omiletika li Ġesù kien iwettaq ta' spiss fis-sinagogi. Hekk f'Mk 6,2: "F'jum is-Sibt beda jgħallem fis-sinagoga", għandna indikazzjoni ċara ta' l-attività omiletika ta' Ġesù fis-sinagogi tal-Lhud. L-istess jingħad f'Lk 4,16-21, fejn naqraw li Ġesù "mar Nazaret fejn kien trabba, u daħal, kif soltu kien jagħmel, fis-sinagoga f'jum is-Sibt u qam biex jaqra". Mhux biss, imma Luqa jagħti wkoll it-test li Ġesù qara (Is 61,1-2) u l-omeġlija li Hu għamel fil-qosor (Lq 4,21: "Illum seħħet din il-kitba li intom smajtu b'widnejkom"). L-espressjoni ta' San Mark hi magħmula mill-kliem importanti "tgħallem" (*didasko*), "Sibt" (*sabbaton*) u "sinagoga" (*synagoge*). Fi kliem ieħor, jinteressana hawnhekk li naraw kif Ġesù storiku, bħala bniedem, bħala rabbi Lhudi, mgħallem u mħarreg fil-Kotba Mqaddsa, kien jaqdi l-ministeru tiegħu ta' omileta waqt iċ-ċelebrazzjoni

sinagogali. Sommarji oħrajn li fihom dawn l-istess tliet kelmiet huma Mk 1,21; 6,2; Lq 6,6; 3,10. Mt 13,54 jgħid: "għie f'artu u kien jgħallem fis-sinagoga tagħhom..." Hawnhekk l-elementi huma tnejn: "jgħallem" (*didasko*) u "sinagoga" (*synagoge*). Is-sommarji li fihom dawn iż-żewġ kelmiet jinkludu Mt 4,23; 9,35; 13,54; Lq 4,15; _w 6,59; 18,20. F'żewġ siltiet minn San Matthew (4,23 u 9,35) insibu wkoll li immedjament wara l-azzjoni liturgika (omelija) ta' Ġesù, is-sommarju dejjem għandu espressjoni fissa: ("u kien ixandar l-bxara t-tajba tas-saltna u jfejjaq kull xorta ta' mard fil-poplu"). F'dan il-każ għandna l-verb "ixandar" (*kerysso*). Fil-każ ta' Lq 8,1, imbagħad, niltaqgħu mal-verb "tevangelizza" (*euanghelizomai*).

Hekk nistgħu ninnutaw li l-interventi omiletici ta' Ġesù l-aktar fl-ewwel parti ta' l-apostolat tiegħu fil-Galilija, huma numerużi. Dak li jinteressana hu li, fl-Evangeli sinottiċi, il-verb "tgħallem" (*didasko*) jidher li hu marbut b'mod intimu max-xandira tal-kelma liturgika ta' Ġesù fil-kuntest ta' ċelebrazzjoni sinagogali fil-jum tas-Sibt. L-istess nistgħu ngħidu għall-verbi "ixxandar" (*kerysso*) u "tevangelizza" (*euanghelizomai*). Hekk mela, fil-kuntest ta' dawn il-verbi bibliċi, l-azzjoni omiletika ta' Ġesù fil-kuntest sinagogali tista' tiġi deskritta bħala "tagħlim", "xandir", "evangelizazzjoni". Fuq kollox, ta' min josserva li, f'xi wħud mis-sommarji jingħad b'mod esplicitu li l-kontenut ta' l-omelija ta' Ġesù jikkonstitwi fix-xandir tas-Saltna ta' Alla, u li



dan ix-xandir ta' spiss jiġi akkumpanjat mill-mirakli tal-fejqa.

Hu diffiċli li nindikaw b'ċertezza liema huma dawk is-siltiet evangeliċi li jagħtuna frammenti ta' omeliji ta' Ġesù. Dan għaliex, kif hu magħruf fl-istudji bibliċi, hu diffiċli ħafna li wieħed jagħmel distinzjoni bejn dawk li jissejħu *ipsissima verba* (il-kliem innifsu), *ipsissima vox* (il-leġen innifsu), u *ipsissimus sensus* (is-sens innifsu) tal-kliem ta' Ġesù. Fuq kollox, ma nafux liema kienu s-siltiet li kienu jintużaw fil-kult sinagogali ta' żmien Ġesù. Minn xi studji analitiċi, iżda, jirrizulta, li ninsabu fi grad li nidentifikaw xi siltiet evangeliċi li fihom frammenti omiletici ta' Ġesù. Fost dawn insemmu: Mt 5,20-37.38-42.43-47; Mt 18,12-14; Lq 15,4-7; Mt 19,3-9; Mk 10,2-12; Mt 11,25. Fid-diskors tal-muntanja, skond il-verżjoni ta' San Matthew, nistgħu nidentifikaw almenu tliet siltiet li fihom elementi omiletici ta' Ġesù: Mt 5,20-37; 38-42; 43-47. Meta l-Mulej jtkellem f'Mt 5,20-37 rigward "il-Liġi u l-Profeti", hu x'aktarx qiegħed jirreferi għas-siltiet tal-Liġi u tal-Profeti li kienu għadhom kemm inqas fiċ-ċelebrazzjoni sinagogali. Dan hu mod ċar li jurina kif din is-silta omiletika tidhol fil-kuntest originali tal-liturgija sinagogali.

Għalkemm, kif rajna, l-Evangeli ma jipprovdux testi twal u ċari li nistgħu inqisuhom bħala omeliji li Ġesù għamel fis-sinagogi tal-Lhud, imma jipprovdu diversi elementi li jgħinuna nifhmu l-kontenuti u l-messaġġi li ried jagħti l-Mulej fit-tagħlim djalogiku tiegħu. L-għarfien ta' l-ambjent bibliku tal-liturgija sinagogali fl-I seklju ta' l-era kristjana hu naturalment importanti biex ikollha ideja aktar ġara ta' l-istil partikulari li l-Mulej kien juża, u jipprovdi għajnuna lilna biex nagħrfu nibnu l-ministeru omiletiku tagħna fuq il-mudell li jagħtina Ġesù Kristu, Omileta tal-miġja tas-Saltna ta' Alla, imwettqa bil-kelma u bl-għemil ta' qawwa tiegħu.



Fil-familja u fl-iskola

Tagħlim għal haġġitna fil-Ktieb tal-Proverbji

Jikteb P. Marcello Ghirlando ofm

Formazzjoni biblika

Il-ktieb tal-Proverbji minsuġ f'ambjent skolastiku

Il-Ktieb tal-Proverbji: ktieb ta' l-iskola.

L-inventarju ta' kotba fl-iskrittura li jhaddnu għeruqhom fil-moviment ta' għerf f'Israël, jiddedikaw post speċjali li daww il-kitbiet kollha li fil-forma u l-kontenut tagħhom jidher wisq probabbli li ġew użati f'perjodu skolastiku għoli. Dawn il-kitbiet b'mod probabbli

tagħlim. Dan hu l-aktar li nistgħu nikkonfermaw fuq il-Ktieb tal-Proverbji (ara: *Introduction and Structure of the Books of Proverbs, Lecture 3*).

Għalkemm ġejna sfidati, fuq id-diffikulta' ta' l-eżistenza u n-numru differenti ta' skejjel f'Israël tal-qedem, l-interpretazzjoni skolastika fuq il-Ktieb tal-Proverbji, hi llum l-ġurnata aċċettata. Fil-fatt jidher li l-Ktieb tal-Proverbji



ġew imhaddma għall-formazzjoni ta' l-istudenti li huma d-destinatarji ta' dawn it-twissijiet u r-regoli li jwaslulhom għat-transformazzjoni proprja ta' ħajjithom. Wieħed jista' jsemmi l-Ktieb tal-Proverbji nnifsu, Gob, Kohelet, Bin Sirak, l-Ktieb ta' l-Għerf u ukoll xi wħud mis-Salmi. Dan il-ħsieb, li dawn il-kitbiet inħolqu f'ambjent skolastiku, huwa llum il-ġurnata proposta li giet anki sostnuta, speċjalment wara l-paraguni li ġew magħmula ma' ċerta letteratura eġizzjana, mesopotamika u ugaritika li kienet tintuża għal skop ta'

kien ktieb għall-użu ta' l-istudenti u għal skop li tinħoloq diskuzzjoni ma' l-għalliem fuq l-isfidi reali u konkreti fil-ħajja ta' kuljum. Jinstabu ħafna ċitazzjonijiet, fuq l-edukazzjoni u l-formazzjoni taż-żgħażaġħ (ara: Prov 31, 10-31).

Paragun mal-letteratura Eġizzjana.

L-istudju komparattiv ta' Nili Shupak fuq il-Ktieb tal-Proverbji flimkien mal-letteratura post-biblika eġizzjana, tgħinna nifhmu aħjar l-idea

mressqa, li fuq kolli l-Ktieb tal-Proverbji kien iffurmat f'element skolastiku vitali. Fl-istess hin tgħinna naċċettaw l-idea ta' numru ta' istituzzjonijiet skolastiċi f'Israël tal-pas-sat, ħsieb u moviment li ma kienx direttament prezenti fit-testi bibliċi.

Studju komparattiv tat-terminoloġija miktuba f'dawn il-kotba ta' għerf fil-letteratura biblika, flimkien mal-letteratura ispirata mill-front ta' l-għerf egizzjan jikkonferma l-preżenza ta' ħolqa diretta bejn il-kompożizzjoni biblika u l-kuntest edukattiv. Fil-letteratura biblika aħna lkoll konfrontati ma' termini li jfakkruna ma' l-stil didattiku (ta' tagħlim)

matul saltnatu, per eżempju l-ħsieb li jinbnew bliet sħaħ għall-ħażna u l-organizzazzjoni ta' vjaġġi mill-Afrika bl-iskop li jgħibu lura materjal ta' lussu. Din ir-relazzjoni kulturali ma' l-Egittu giet mwettqa sas-Saltna ta' Hezekija, fejn niesu wasslu sat-tmiem il-kollezzjoni tal-Ktieb tal-Proverbji (kap 25-29). Hezekija kien re li ta ordni favur din l-assoċjazzjoni ma' l-Egizzjani, iżda li kienet opponuta minn Isaija (30, 1-7;31). It-testi bibliċi, speċjalment il-kotba tal-Proverbji u Gob jesponu dan il-kuntatt kulturali, li fil-biċċa l-kbira tiegħu seħħ matul is-saltna ta' Hezekija - għalkemm qatt ma nistgħu nbaxxu l-importanza ta' l-istess kun-



użat fl-iskejjel egizzjani. Għalhekk nistgħu nassumu li l-ewwel skejjel f'Israël kienu strutturati ftit jew wisq fuq l-stil egizzjan. Nistgħu naffermaw bi probabbilta' kbira li l-Ktieb tal-Proverbji, speċjalment fit-tieni kollezzjoni tiegħu, kien materjal didattiku mħaddem f'dawn l-iskejjel.

Dan kien aktarx il-frott ta' kuntatt ħaj bejn iż-żewġ il-kulturi dik Izraelita u Egizzjana waqt is-Saltna ta' Salamun. Salamun kien ħa waħda mill-ulied tal-Fargħun b'martu u hi rnexxielha xxiettel drawwiet egizzjani

tatt kulturali fil-perjodu Salamoniku.

Dawn l-ideat, kif imressqa minn Shupak, huma bbażzati fuq l-pożizzjoni li l-kliem użat mill-għorrief f'Israël, hu ekwivalenti għat-termini semantici misjuba normalment fil-letteratura skolastika egizzjana. F'dan is-sens, kif diġà ttennejna, nistgħu ngħidu li l-Ktieb tal-Proverbji gie mifhum għax kien marbut sew ma' l-edukazzjoni u anki mal-formazzjoni. L-Edukazzjoni u l-istess formazzjoni li ġew mqiegħda f'kuntest istituzzjonali jew f'ambjent privat jew familjari.

Qabel ma nsemmu xi ftit eżempji fuq it-termini ekwivalenti semantiċi, kelma qasira dwar l-iskola eġizzjana u l-letteratura tagħha.

Kemm ir-riċerka arkjeoloġika kif ukoll il-letteratura jagħtuna viżjoni ċara ta' l-iskejjel fl-Eġittu l-imghoddija fuq l-istituzzjoni edukattiva. Il-letteratura tagħtina l-informazzjoni meħtieġa dwar in-natura tal-ħsieb materjali, l-identità ta' l-għalliem u l-istudenti tagħhom kif ukoll il-ħajja skolastika. F'dawn it-testi wieħed jista' jsib lista ta' ismijiet u kliem, fejn per eżempju f'Onomasticon ta' Amenemope tal-XX Dinastija twissijiet u pariri jiġu mogħtija lill-istudent. Il-polemiċi bejn



l-iskribi giet imniżzla per eżempju fil-papiru Anastasi waqt is-saltna ta' Ramgħses II. Kien hemm ukoll testi klassiċi li l-istudenti kienu jikkupjaw, bħala eżerċizzju fil-kitba, eżempju huwa t-tagħlim ta' Amemnehet tat-XII-il Dinastija. Kemm l-istorja ta' Sinuhe kif ukoll l-innu kkomponut lin-Nil, dawn ġew miktuba matul it-XII-il Dinastija. Il-kompożizzjonijiet ta' tifhir miktuba lix-xogħolijiet tal-kittieb, huma l-aktar testi ta' interess, li kienu minsuġa fiż-żminijiet ta' bejn it-XII u d-

XIX-il Dinastija, eżempji ta' dan huwa t-tagħlim ta' Amenankthe u ta' Kheti bin Duaf.

Shupak tagħti lista ta' xi termini li huma semantikament ugwali, kemm fil-letteratura eġizzjana kif ukoll fit-testi bibliċi li jtkellmu fuq l-Għerf.

ħiż It-taħriġ ta' l-għalliem jinstab għal tnejn u għorxin darba fit-testi skolastiċi u wieħed u tletin darba fil-istruzzjonijiet - din hi magħgħuna mal-kelma Lhudija *muscar* użata fil-letteratura ta' l-għerf.

ħiiz It-termini li jirreferu għall-metodoloġija tat-tagħlim fl-Eġittu huma *hwi* u *knkn* (kastig korporali), u *sbd* (l-għasluġ). Fil-Lhudi l-paralleliżmu tad-dixxiplina fil-kastig korporali hi hakah, li hi użata kemm-il darba fil-Ktieb tal-Proverbji, xi drabi bl-oġġett *shevet*, xi drabi mingħajru.

ħiiz L-istudent għażien, *wsf* fil-kitbiet eġizzjani, hi msejħa '*atsel*, għażien li nsibuha fil-Ktieb tal-Proverbji u f'Kohelet.

ħivz L-istudent injurnat fil-letteratura eġizzjana għandha xebh semantiku fil-Proverbji u f'Bin Sirak fil-kelma *hasar lev*.

ħvz Raġel b'karattru pożittiv hu msejjaħ *kb* fil-letteratura eġizzjana, waqt li *kar ruah* hija l-kelma ekwivalenti Lhudija fil-Ktieb tal-Proverbji.

ħviż Iċ-ċitazzjoni tal-widna, bħala organu meħtieġ fil-proċess tat-tagħlim, hi marka kontinwa fil-kuntest edukattiv ta' l-eġizzjani u l-Iżraeliti (u anki mesopotamiċi).

Dan l-istudju profond ta' Shupak fuq dawn il-frazzjonijiet ta' l-istess xorta, jesponi l-ekwivalenza ta' dawn il-ħsibijiet espressi bl-istess kliem, dan kollu eventwalment jagħti s-saħħa lill-ipotesi tagħna.

L-Familja - In-Nukleu Bażiku ta' Formazzjoni għall-Ħajja.

L-għan prinċipali ta' kull persuna f'Israël hu li jsir għaref, li jkollok fuq kolloxx l-għarfien tal-ħajja u r-relazzjonijiet umani, għerf li għandu l-ħila li jmexxi b'suċċess ħajjet persuna biex b'hekk jaffronta l-isfidi tal-ħajja. Naturalment dan kollu hu proċess fil-ħajja; u wieħed hu ffurmat pass pass miċ-ċkunija sa' l-età matura.

Prov 13, 14 jishaq li: Tagħlim l-għaref hu għajn il-ħajja għal min irid jeħles mix-xibka tal-mewt. Kull għaref jgħin l-oħrajn biex jiksbu l-għerf. B'dan id-diskors nifhmu li l-ewwel għalliema tal-ħajja huma l-ġenituri, li fuq ir-rizultati miksuba garrbu s-suċċess jew id-delużjoni. Dan l-obbligu hu bbażżat fuq il-fatt li l-eqdem post ta' formazzjoni li l-fonti Lhudija ssemi hi d-dar, il-familja; il-ġenituri huma l-ewwel formaturi, speċjalment il-persuna tal-missier.

Il-familja, l-aktar il-ġenituri, huma l-ewwel skola fundamentali għal uliedhom. Il-persuni l-ġodda f'kull familja eventwalment huma ntrodotti naqra naqra għar-realtà tal-klann, ir-realtà ta' niesu. Il-familja hija meqjusa bħala iċ-ċellula soċjo-ekonomika bażika, u hi l-qawwa maqgħuda t'Israël; f'dan il-kuntest jiġu mwettqa b'mod sħiħ l-interessi essenzjali tal-membri tagħha, fejn tinkludi l-educazzjoni taż-żgħar. Il-qalba tat-tib-diliet, min-nomadiżmu għall-ħajja sedentarja organizzata, il-familja - bħalma l-ambjent egizzjan u mesopotamiku jfakkarna - bħala l-aktar qawwa importanti u li torbot il-ħajja nazzjonali. Il-ħajja tal-ġenerazzjonijiet il-ġodda hi mwettqa f'ambjent familjari. Il-mexxejja tal-familja, l-missirijiet u l-ommijiet, huma l-educaturi u l-formaturi assoluti ta' uliedhom.

L-ulied huma tal-ġenituri, u tal-familji. Hija l-familja li għandha r-

responsabbiltà lejn Jahweh, qabel ir-responsabbiltà lejn l-awtoritajiet umani. Ir-responsabbiltà tas-suċċess jew tal-falliment hi f'idejhom, bħalma nisibu f'Prov 10, 1: Iben għaref iferraħ lil missieru, iben iblah inikket 'l ommu. (Bżonnijiet stilistiċi taw parir għall-użu taż-żewġ kelmiet missier u omm darba f'kull vers, imma hawn huwa importanti nirrimarkaw li kull kelma tindika iż-żewġ ġenituri. Minn dan kollu nifhmu li t-tnejn li huma, jggorru l-istess responsabbiltà edukazzjonali ta' uliedhom).

Huwa essenzjali nsemmu li l-ulied f'Israël kienu meqjusa bħala rigal ta' Jahweh, sinjal ta' barka divina. It-tfal



kienu jkunu milqugħa bil-ferħ u kif ukoll rispettati għax kienu sinjal speċjali tal-barka divina, sinjal ta' prokreazzjoni (Ġen 1, 28; 12, 2) u wkoll it-twettiq tal-wegħda divina li jkunu ġens kbir (Ġen 15, 5; 26, 4; 22, 7, Hos 2, 1).

Il-ġenituri, l-missier u l-omm (Prov 31, 1) huma għalhekk kkonsidrati bħala l-bnedmin responsabbli primarjament għall-educazzjoni tal-ħajja. Din kienet tinħass bħala obbligazzjoni fundamentali, obbligazzjoni mtennija

kemm-il darba fil-Bibbja: Tennihom lil uliedek... (Dewt 6, 7), Għallmuhom lil uliedkom... (Dewt 11, 19), Biss iftaħ għajnejk, u oqgħod attent hafna għalik innifsek, li ma tmurx tinsa l-ħwejjeg li rajt b'għajnejk; thallihom iwarrbu minn qalbek tul il-jiem kollha ta' ħajtek, imma għallimhom lil uliedek u 'l ulied uliedek... (Dewt 4, 9)

Matul l-ewwel snin ta' ħajja, hija l-omm li primarjament tieġu f'idejha l-edukazzjoni ta' l-ulied fuq l-isferi kollha tal-ħajja. L-ulied huma fdati lilha sat-tielet sena tiegħhom, sakemm jinfatmu minn ommhom (1Sam 1, 21-28). Wara ż-żmien tal-ftim, l-omm hija msejġha b'mod partikulari biex tieġu

nisa, mas-sakranazzi eċċ (Prov 31, 1-9).

Ulidedha jqumu u hienja jsejġulha; u żewġha wkoll ifaħħarha u jgħidilha (Prov 31, 28). Hawn għandna eżempju ta' omm li teduka u tagħti parir tajjeb, hekk ħaqqa t-tiffir tal-familja tagħha.

Ir-rwol tal-missier fil-formazzjoni jibda jsir importanti meta l-iben jibda jikber. Ġeneralment s-subien kienu jiġu fformati fis-sengħa ta' missierhom. L-edukazzjoni u t-tagħlim normalment kienu jiġu mmexxija minn l-istess id - il-missier - l-aktar meta uliedu jieħdu l-istat ta' bdiewa, ragħajja, negozjanti, qassisin jew



ħsieb lill-ulied bniet, dan billi tedukhom u tgħallimhom ix-xogħol domestiku. F'dan id-dawl nistgħu nifhmu aħjar ċertu kliem bibliku, bħal: Skond l-omm il-bint (Eżek 16, 44). Anki l-istess iben jrid ikun edukat mill-missier kif ukoll mill-omm: Isma, ibni, kliem missierek, u twarrabx tagħlim ommok (Prov 1, 8); Hares, ibni, ordnijiet missierek, u twarrabx tagħlim ommok (Prov 6, 20). Lemwel, is-sultan ta' Massa, jintroduċi tagħlim ommu, b'eżempju fir-relazzjoni man-

mħallfin. Ġen 4, 20 - 22 jirreferi għall-għaqda familjari fejn is-sajja kellhom karattru ereditarju: Għada wildet lil Ġabal, li kien missier dawk li jgħixu fl-għerejjex u jrabbu l-imrieħel. U ħuh kien jismu Ġubal, li kien missier dawk li jdoqqu ċ-ċetra u l-flawt. U Silla wkoll wildet lil Tubal-Kajn, li kien ħaddied, jaħdem l-għodod tal-bronż u l-ħadid.

L-edukazzjoni tkompli tmiss aspetti oħra tal-ħajja. It-tagħlim manwali kif ukoll ix-xogħol kien iressaq lis-subien

għar-relazzjonijiet ma' l-oħrajn, matul hidmiethom fl-ibliet jew fl-għelieqi, ir-relazzjonijiet ma' l-annimali eċċ. L-ulied subien kienu mistennija jagħmlu dixxerniment f'għażla xierqa f'kull sitwazzjoni tal-ħajja, l-aktar li jid-dexxernu kienet ir-relazzjoni tagħhom ma' Alla. Dawn it-temi kollha, f'dan l-istil pedagogiku jinstabu lkoll fil-Ktieb tal-Proverbji.

Importanti li wieħed isostni li r-relazzjoni m'Alla, ddawwal kull tip ta' istruzzjoni, edukazzjoni u formazzjoni għall-ħajja, mizrugħa mill-ġenituri f'uliedhom. Il-missier isemmi mill-ġdid l-ghegubijiet ta' Alla favur il-poplu tiegħu (Dewt 4, 9), l-statuti divini, l-kmandamenti u l-ligijiet li huma marbuta b'mod intimu ma' esperjenza storiko-salvivika tiegħu, kif ukoll in-normi etniko-religjużi, li lkoll huma frott il-għerf.

It-Torah, fil-partijiet normattivi u storiċi tagħha, offriet materjal abbundanti biex wieħed iħarreġ id-djalogu tal-ġenituri ma' uliedhom f'kull mument ta' ħajjithom. Fil-fatt nistgħu nistqarru li parti ntegrali tal-formazzjoni u l-edukazzjoni tat-tfal kienet tikkonsisti l-ewwel u qabel kolloxx fir-rakkonti ta' l-istorja u l-esperjenza tagħhom (Ps 44, 2ff; 78; Imħall 6, 13).

Id-diversi okazzjonijiet ta' narrazzjoni ta' stejjer mill-ġdid setgħet żviluppat sempliċiment mill-mistoqsijiet spontanji tat-tfal infushom jew f'okkazzjoni solenni fiċ-ċelebrazzjoni ta' l-Għid: meta mbaġħad uliedkom jistaqsukom: X'inhil din id-drawwa? Intom tweġbuhom: 'Dan hu s-sagrificċju ta' l-Għid tal-Mogħdija tal-Mulej, meta hu baqa' għaddej minn nofs id-djar ta' wlied Izrael fl-Egittu meta drab lill-Egizzjani iżda heles lil djarna' (Ez 12, 26-27). Il-missier jerga' jirrakonta l-esperjenza nazzjonali ma' Alla, kemm fuq inizjattiva tiegħu dejjem skond il-ligijiet divini, jew anki mħegġin mill-kurżità tat-tfal tagħhom stess. F'dan id-dawl kull min jerga'

jtenni u jgħallem jissejjah Missier, u kull min jisma' jissejjah iben (Prov 4, 1; 13, 1; 10, 15).

Metodu ieħor edukazzjonali u formattiv magħmul, hu l-mod kif il-missirjiet juru lill-uliedhom, fuq bażi ta' esperjenza, x'sarrfu l-azzjonijiet partikulari; dan hu muri b'mod ċar fl-istruttura ta' numru sostanzjali ta' frażzjiet, li jesponu r-relazzjonijiet bejn azzjonijiet determinati, li huma l-frott ta' deċiżjonijiet individwali aħħarin. Għax jekk tagħsar il-ħalib, toħroġ il-baqta, jekk tagħsar imnieħrek, joħroġ id-demm, u jekk tagħsar l-għadab, joħroġ il-ġlied (Prov 30, 33). B'din is-sistema ż-żgħar kienu mixtieqa li kritikament jiddixxernu l-għażliet u għemilhom.

Tidher ċara u ovvja li din r-relazzjoni edukattiva u formattiva ma kienet xejn faċli. Il-ġenituri kienu kontinwament sfidati bix-xewqa li jkun stretti u komprensivi fl-istess ħin. B'dan kollu jdawwalna, il-Ktieb tal-Proverbji hu iżjed indirizzat lis-subien u l-bniet, biex jgħinuhom jifhmu x-xewqa edukattiva u formattiva tal-ġenituri tagħhom, li ta' spiss kellhom jużaw metodu iebsin biex iwettqu dawn l-istess xewqat!

Il-formazzjoni tinkludi twiddib u korrezzjoni. Min iħobb id-dixxiplina, iħobb it-tagħlim, imma min jobgħod iċ-ċanfir hu bla moħħ (Prov 12, 1). Anki saħansitra l-kastig hu utli: Il-bastun u t-twiddib jagħmlu l-għorrief; imma tifel mitluq għal riħu jagħmel għajb lil ommu (Prov 29, 15). Widdeb lil ibnek, u hu jkun l-hena tiegħek; ikun l-għaxxa ta' qalbek (Prov 29, 17);

Fl-introduzzjoni fil-proċess tat-tagħlim jinkludi twiddib u kastigi. Biex wieħed jħalli lilu nnifsu jiġi edukat u ffurmat jitlob doża qawwija ta' umiltà kontra l-arroganza u l-kburija: l-għani b'ġidu jifdi lilu nnifsu, imma l-fqir m'għandux biex jinfeda (Prov 13, 8). L-aħħar haġa li l-missier jista' jagħti lill-uliedu f'dan il-proċess

hi l-barka, li divinamnet tagħti l-libertà u l-fertilità (Ġen 27, 27-29; Sir 13, 19)

Il-ġenituri jifirġu bil-kisba ta' l-għerf ta' wliedhom (Prov 23, 25; 17, 25). F'dan il-kuntest l-ulied huma msejġha li jwegġġu lill-ġenituri tagħhom, anki saħansitra f'età avanza-ta, bħala sinjal ta' gratitudni: isma' minn missierek li tak il-ħajja, u tmaq-darx 'l ommok meta tixjieħ (Prov 23, 22). Meta l-ulied ma jaċċetawx il-pariri tal-ġenituri tagħhom, huma jkunu qegħdin jicċaħdu mill-formazzjoni ta' ħajjithom u jsiru annimali (Prov 15, 20), sal-punt li jeżiljaw lill-ġenituri minn ħajjithom: min jgħakkes lil mis-sieru u jkeċċi 'l barra 'l ommu, hu iben bla ġieħ u kollu għajb (Prov 19, 26).

Il-Ktieb tal-Proverbji ma jagħtiniex id-dettalji kollha ta' l-għemejjel edukattivi tal-ġenituri, imma joħroġ b'mod aktar ċar li huma l-ewwel edukatturi u formaturi ta' uliedhom. L-interessi kollha tagħhom, l-ferħ kollu huma marbuta b'mod intimu lejn uliedhom, ulied li fuq kollox jitgħallmu jtkellmu, jaħsbu u jaġixxu fil-familji tagħhom. B'dawn l-argumenti kollha nistgħu finalment ngħidu li l-istruzzjoni, l-edukazzjoni u l-formazzjoni familjari hija l-mudell għal kull struttura oħra ta' formazzjoni. Kif diġà esprimejna, dan hu għaliex l-għalliem f'Israël jissejjah Missier u l-istudenti ulied.

L-iskejjel: formazzjoni sħiħa għall-ħajja

L-iskejjel - il-ħolqien tagħhom

Bħal-letteratura Biblika kollha, il-kiteb tal-Proverbji ma jagħtiniex it-tagħrif kollu fuq l-użu u l-ħidma tal-letteratura ta' l-għerf. L-istudjużi bibliċi jindirizzaw konkluzjoni li l-letteratura fuq l-għerf kienet fir-realtà ta'

l-istituzzjonijiet skolastiċi, avolja lanqas il-Bibbja u siti arkjeologiċi ma jikkonfermaw assolutament din il-konkluzjoni. Il-Bibbja, ktieb ta' valur kulturali u letterarju enormi, ma tagħtiniex it-tagħrif dirett fuq l-istituzzjonijiet dedikati għall-edukazzjoni u l-formazzjoni taż-żgħażaġħ. Dan huwa vojt kbir li ċ-civilizzazzjoni orjentali tħalli.

Iżda, għalkemm il-Bibbja kif diġà għidna ma tagħtix l-informazzjoni diretta fuq il-preżenza ta' l-iskejjel, xorta nistgħu nishqu li Izrael kellu l-istituzzjonijiet skolastiċi tiegħu, matul dan iż-żmien kollu.

ħiż Riferimenti fil-Bibbja dwar l-istituzzjonijiet skolastiċi. Fi Proverbji kapitlu 5 vers 13, hija ċara ħafna: ma smajtx kliem min ried jgħallimni, ma tajtx widen lil min kien iwissni. Jew inkella, f'Prov 17, 16: x'jiswew il-flus f'id l-iblah? Se jixtri bihom l-għerf, jekk m'għandux moħħ? Dan kollu jfakkarna fis-sistema probabbli tal-ħlas lil għalliem għat-tagħlim u l-edukazzjoni li jagħti.

F'Samwel 1-3: iċ-ċekjen Samwel jittieħed għand Eli f'Silo. Eli hawnhekk jissejġhlu iben (3, 16. 16). Hija evidenti li Samwel qed jirċievi l-edukazzjoni u l-formazzjoni tiegħu mingħand Eli, għalkemm m'aħniex żguru mija fil-mija ta' x'tip ta' edukazzjoni din kienet tinkludi.

2 Slaten 6,1 jittellem fuq ulied il-profeti, li talbu permess mingħand Eliżew biex jibnu post fejn ikunu jistgħu jgħammru. Dan it-test partikulari ġie interpretat bħala l-ewwel xhieda fil-bini ta' skola, post fejn ulied il-profeti kienu mħarrġa mill-għalliem-surmast. Din il-konnotazzjoni hi parallela ma' l-iskejjel filosofiċi tad-dinja Griega. Ulied il-profeti kienu mtella' fil-ħsieb ta' profeta singulari biex b'hekk jittrasmettu l-ħsieb u l-għerf tiegħu.

Riferiment ieħor insibuh f'Izajja

50, 4-6. F'dan il-ħsieb tad-Dewtero-Izaija id-dixxipli darbtejn jiġu msemmija. Il-profeta jipparaguna lilu nnifso ma' dixxiplu tajjeb, peress li għandu widna miftuħa għall-għalliem tiegħu. F'dan il-kuntest ir-riferimenti li jagħmel qabel f'vers 6 li jolqtuh, jistgħu jkunu allużjonijiet tal-kastig tal-gisem. L-immagini ta' Jaħweh bħala għalliem li jgħalliem, hija ukoll proponuta f'Izaija 48, 17 u 54, 13.

Konnotazzjonijiet Bibliċi oħrajn li juru ftit jew wisq it-tagħlim skolastiku nsibuh f'2 Samwel 12, 24-15; 2 Slaten 1.2; 1 Slaten 12, 8.10; 2 Slaten 10, 1.5.6.; 2 Slaten 12, 3; 1 Kronaki 27, 32; 2 Kronaki 17, 7-9. Riferimenti għal

ħiiz Nistgħu nikkonkludu li l-iskejjel eżistew f'Israël jekk wieħed jagħmel proġetazzjoni analogika. Huwa fatt magħruf li l-iskejjel kienu preżenti f'Israël u fil-Mesopotamja. Għalhekk nistgħu nassumu li bl-istituzzjoni monarkika u bl-żvilupp ta' klassi superjuri li tmexxi, inħasset il-ħtieġa li tinholoq ċertu sistema ta' skola, għax ukoll kienu jeżistu fir-regjuni tal-vicinanzi.

Bl-studju semantiku tagħha Nili Shupak waslet għal din il-konklużjoni, kif diġà ttenejna.

Bonora jagħtina sommarju qasir ta' strutturi differenti ta' l-iskejjel tal-vicin. Bejn wieħed u ieħor fis-sena



skejjel profetiċi nsibuhom f'Izaija 8, 16; 28, 7-13.

Allużjonijiet distinti jinstabu ukoll fl-eżempji tardivi fil-letteratura ta' l-għerf. Nafu b'ċertezza li Koħelet kien għalliem, barra milli kien għaref, Koħelet għalliem l-għerf lill-poplu; b'ħafna ħsieb u tiftix niseġ kotra ta' proverbji (12, 9).

Anki l-istess Bin Sirak kien għalliem li għalliem f'*beit midrash*: Ersqu lejja intom li m'għandkomx tagħlim, u ħudu postkom fl-iskola tiegħi (51, 23).

2500 qK nistgħu niċċertifikaw il-preżenza ta' skejjel fil-kultura Sumerika. Kif inhi msejja *e-dub-ba*, iddar tal-lapidi, wieħed hawn seta' jitgħalliem l-arti tal-kitba. *L-ummia*, għalliem, kien ikun il-missier tal-iskola waqt li l-istudenti kienu l-ulied. Skavi arkjeoloġiċi juruna diversi xogħolijiet fil-lapidi ta' dawn l-istudenti. Fil-bidu kienu biss ftit rġiel li kienu jattendu l-iskola. L-iskola kienet immexxija mill-funzjonarji u l-iskribi (kittieba) b'ser-vizz lejn is-sultan jew lejn il-kult



religjuż. Id-dixxiplina kienet parti integrali f'din it-tip ta' formazzjoni; minn dak li nstab, jikkellmu fuq persuna nkarigata bi frosta. Ix-xogħol minsuġ fuq il-lapidi jikkonsisti f'lista ta' affarijiet, rakkonti mitiċi, epiċi, proverbji, stejjer u listi bilingwali (b'zewġ lingwi), dan jista' jkun l-ewwel dizżunarju primittiv. Ma għandniex għaldaqstant informazzjoni biżżejjed dwar l-organizzazzjoni u l-metodi pedagoġiċi Sumeriċi. Il-kittieb ma kienx biss persuna li kien jaf jaqra u jikteb, iżda fil-virtu tal-formazzjoni kulturali tiegħu, kien meqjus bħala bniedem ta' għerf kbir.

Mis-XVI-il sekl u il' quddiem għandna tagħrif koncret u konċiż fuq l-iskejjel fl-Eġittu. Biex persuna setgħet ssir skriba, kellha tagħmel erba' snin ta' istruzzjoni. L-ispeċjalizzazzjoni kienet biss offerta bħala għażla mhux obbligatorja. Abitwalment l-iskola kienet tkun flimkien mat-tempju b'dixxiplina skolastika iebsa ħafna. Huwa ta' interess li ngħidu li ħafna kienu dawk li jitgħallmu l-lingwa babilonika u t-testi tal-kuneiform, li fl-aħħar mill-aħħar kienu ta' benefiċċju fir-relazzjonijiet internazzjonali ma' l-istess babiloniżi.

Fl-iskejjel ta' Ugarit kien jintuża l-istess metodu li kienu jużaw l-sumeriċi. It-testi kulturali babiloniżi kienu wkoll jinqraw. In-numru sostanzjali ta' testi letterarji u religjużi huma ċertifikat ta' kultura għolja ħafna. Għalhekk huwa raġonevoli nistqarru li l-iskejjel kienu organizzati tajjeb u frekwentati.

F'dan l-ambjent kollu, nifhmu li Iżrael daqshekk qrib dawn it-tradizzjonijiet u kulturi, bilfors addatta għalih l-istutzzjonijiet skolastiċi u l-metodi komuni ta' dawn il-kulturi kollha.

ħiiiż M'ilux argument ġdid ġie mressaq dwar il-preżenza ta' l-iskejjel f'Iżrael. Il-baži kollha ta' dan l-argument hi mibnija fuq il-ftit fdaljiet ta' kitba misjuba go siti arkeoloġiċi differenti f'Iżrael. Dawn l-iskrizzjonijiet ġew datati mill-bidu tat-12-il sekl u il quddiem, u huma meqjusa li huma frammenti ta' xogħol li wettqu l-istudenti fl-iskejjel.

Eżempju ta' dan huma l-lapidi ta' Gezer li ġew interpretati bħala xogħol l-istudenti, peress li għandhom xebħ kbir ma' sejbiet oħrajn, l-aktar malfdalijiet Feniċi ta' l-*abc*, ma' l-Armajk misjub f'Tell Ħalaf u ma' lapida

Feniċja li nstabet f' Biblos, dawn kollha kellhom lista ta' ismijiet li probabilmement inkitbu minn srkiba prinċipjant. Sejbiet simili (mhux dejjem plawsibbili) instabu f' Izbeth Sartah, f' Lakish, f' Khirbet-el-Qom, f' Arad, f' Aroer, Qadish-Barnea u f' Kuntilat-Arjud. Dawn kollha huma kkunsidrati bħala eżercizzji skolatiċi elementari li nistgħu nikkatalogawhom bħala: l-*abc*, ittri miktubin mingħajr ordni, ripetizzjoni ta' kliem, formuli ta' introduzzjoni għall-ittri, listi tax-xhur, numri, numri ta' kejl, tpingija u eżercizzji fil-lingwi esteri. Dan kollu jikkonferma istituzzjoni dedikata għall-edukazzjoni elementari - miktuba fuq ġebel, ġibs u tafal - elementi li kienu jintużaw fl-iskejjel 'primarji' mill-kulturi tal-*vicin*! L-istudji 'ogħla' kienu jinkitbu fuq il-*gild* u l-papiri, elementi li ma ġewx preservati mal-medda tas-sekli.

Skejjel: Riferimenti fil-Ktieb tal-Proverbji.

Nistgħu niddeduċu fejn kien mogħti it-tagħlim fil-Ktieb tal-Proverbji? Forsi Prov 1, 20-22 jagħtina hjiel: l-*għerf* jgħajjat fit-triqat, leħnu jgħolli fl-*imsieraħ*, *isejjaħ* fil-*bidu* ta' triq kollha storbju jxandar fid-*dahla* ta' *bibien* il-*belt*. L-*għerf* kien jiġi miż-rugh f' *bibien* l-*belt*, il-post tal-*laqgħa* pubblika, anki kien post saħansitra ta' karattru *għuridiku*.

Prov 5, 13: ma smajtx kliem min ried jgħallimni, ma tajtx widen lil min kien iwissini. Il-Ktieb tal-Proverbji wkoll jittkellem dwar il-*bniedem għaref*, li kien magħruf b' *mod* komuni Missier (Prov 4, 1; 5,7), li jkelllem lill-*ulied*: dan jalludi għar-*responsabbiltà* familjari fl-edukazzjoni, id-*dmir* ta' l-*għalliem* hu l-*kontinwazzjoni* ta' din l-*istruzzjoni* bażika.

Il-Proverbji jsemmi wkoll min għandu jhallas għall-edukazzjoni: l-

aqwa haġa, li tikseb l-*għerf*; ikseb id-dehen akkost ta' kollox (Prov 4, 7). Wisq probabbli t-*tfal* tat-tajjeb biss kienu jiġu provduti b' *edukazzjoni* xierqa.

Għandna wkoll tagħrif indirett dwar kif kien jiġi mgħallem it-tagħlim. Taqra tgħajjat kien l-*metodu* l-*aktar komuni*, kif ukoll titgħallem testi bl-*amment*, li kienu jinkitbu mill-*istudenti* fuq il-*lapidi*: orbot dawn ma' subgħajk, u naqqaxhom fuq il-*lapida* ta' qalbek. Għaldaqstant ir-*riferimenti* nsibuhom fuq l-*importanza* tat-tagħlim u fil-*komunikazzjoni* orali, mingħajr ma nwarrbu l-*htiega* tal-*kastigi* korporali: il-*bastun* u t-*twiddib* jagħmlu l-*għorrief*; imma tifel mitluq għal riħu jagħmel għajb lil ommu (Prov 29, 15). Interess u kunsiderazzjoni kienet tingħata għall-*użu* ta' *mistoqsijiet*, *proverbji* enigmatiċi, *paraboli* u *djalogi*.

Dan l-*istil* ta' *istruzzjoni* kien wessa' l-*orizzonti* u l-*viżjoni*, fejn kollox kien intiseg fuq it-tagħlim mogħti fil-*familja*. Ma nistgħux nizolaw dan il-*kontenut* ta' tagħlim għal sugġetti limitati, kif isostni 1 Slaten 5, 10-13 li jesponi l-*formazzjoni* mgħoddija lill-*iskejjel* irjali (sugġetti kienu jinkludu: botanika, letteratura, mużika u l-*filosofija* kif espressa fil-*proverbji* u fit-testi ta' l-*għerf*). Fl-*iskejjel* 'komuni' kien jiġi mogħti tagħlim vast ta' għerf bl-*iskop* aħħari li jedukaw l-*istudenti* għall-*hajja*, fil-*komplikazzjonijiet* u l-*sfidi* li toffri *kontinwament*.

Biex inkunu nafu x'kien jiġi mogħti nistgħu naqraw Prov 23, 12-24, 22. Stedina biex bil-*formazzjoni* jikkoreġu *pedogoġikament* liż-*żgħażaġħ*. Iż-*żgħażaġħ* huma mistiedna biex ihaddnu l-*għerf*, ma jkunux għajjura għall-*midinba*, biex irażżnu l-*ikel*, ix-*xorb*, il-*passjonijiet* sesswali *dizordnati* eċċ... L-*Għerf* jiffirma u jipprepara liż-*żgħażaġħ* għall-*hajja*, jagħti l-*għerf* etiku dwar ir-*relazzjonijiet* soċjali u r-*relazzjoni* ma' Alla.

L-ewwel u qabel kolloxx iż-żgħażaġh huma mistiedna biex jagħmlu avventura personali ta' l-għerf, b'tama fortifikata fil-futur. Għalhekk l-għerf u l-istruzzjoni għandhom skop, dak li jhejji lis-semmiegħa għall-ħajja fuq kull aspekk: ħajja fil-familja, fil-komunita' umana, ħajja ma' Alla.

Ma ninsewx li ndirettament il-Kiteb tal-Proverbji jesponi l-kuntest eżistenzjali vitali; qegħdin lkoll f'perjodu pre-eżiliku, f'perjodu monarkiku, kuntest soċjali ta' ħajja irfinat fil-belt. Il-bnedmin kienu issa lkoll sedentarji: bdiewa, negozjanti, ħaddiema manwali eċċ... Ir-relazzjoni mas-sultan hi sostnuta. Għaldaqstant l-iskop ta' l-għerf hu ta' natura formattiva fl-interjorità ta' l-istudent fil-kuntest konkret u vitali. Lkoll parti minn familja kbira.

Dan hu manifestat b'mod evidenti fit-tieni u fit-tielet kollezzjoni tal-Kiteb tal-Proverbji: ejjew niftakru b'insistenza biex ma ngħaksux il-fotra, biex nevitaw il-korla, biex ma nieklux ħobż ix-xħiħ, biex nistimaw l-armla u l-iltim, u niskartaw kliem bla sens u għalxejn.

L-ulied huma għalhekk imsejħin biex ikunu tajba, ġusti u joħolqu attitudni pożittiva fil-ħajja, favur il-bini tas-soċjetà (Prov 11, 10). L-istedina biex tkun ġust - biex jitwettaq l-għemil skond in-normi pożittivi tas-soċjetà - jsiru sinjal divin ta' barka, iktar w iktar meta hu Alla li jagħti u jsaħħaħ din il-ħajja partikulari. B'din il-manjiera, l-edukazzjoni għall-ħajja ma tkunx mmarkata biss għall-formazzjoni taż-żgħażaġh, iżda wkoll biex nifthu u nsaħħu din l-istess formazzjoni bl-għarfien tas-sura divina fil-ħajja ndividwali: Ha ngħallmek illum triqat il-Mulej, biex fih tkun it-tama tiegħek (Prov 22, 19)

Dan il-vers hu meqjus minn Von Rad mhux biss parti mill-introduzzjoni tat-tielet kollezzjoni (22, 17-21), imma wkoll skop aħħari tal-Kiteb tal-Proverbji: li tqawwi tamiet individwu

f'Jahweh. Min jaċċetta dan it-tagħlim ikun qed jagħti garanzija ta' tama mġedda f'Jahweh u għarfien mġedded fit-tweqqig tar-rieda divina.

Dan kollu jfakkarna li m'hemmx firda bejn il-fidi u r-raġuni għal-Lhud. U xorta jekk ħafna mit-testi ta' l-għerf u l-proverbji ma jiċċitawx bla ħabi lil Jahweh, imma biss fl-esperjenza umana, għal-Lhud, il-preżenza divina tidher parti integrattiva. Fil-fatt Jahweh kien mifhum li kien preżenti fil-verità tiegħu fil-ħolqien kollu u fl-esperjenzi umana bbazzati fuq l-ordni divin.

F'dan id-dawl nistgħu nikkonkludu billi ngħidu li l-Kiteb tal-Proverbji, kif diġà stqarrejna, jipprepara liż-żgħażaġh għall-ħajja, għar-raġuni tal-ħajja fuq kull aspekk, uman, individwali, soċjali eċċ... F'din il-prattika konkreta ta' din il-formazzjoni, l-individwi jifthu lilhom infsuhom għal Alla, jsiru mseħbin kif xieraq fil-ħajja u fis-sejba kif itenni Prov 1, 7: il-biża' tal-Mulej hu l-bidu ta' l-għerf.

*Nixtiequ nitolbu skuza
għad-dewmien
ta' din il-ħarga
(Jannar-Frar 2003)
kawżata minn diversi
ċirkostanzi u problemi tek-
nici. Nittamaw li nergħu
nibdew inkunu puntwali
fil-ħargiet tagħna.
Grazzi tas-support tagħkom
u tas-sabar li bih stennejtu
din il-ħarga.*